

# حضرت عبدالرحمن بن عوفؓ

از قلم: محمد زبیر عبدالمجید بیٹ

## بِسْمِ اللّٰهِ الرَّحْمٰنِ الرَّحِیْمِ

سرحدِ شام تیس ہزار لشکر جرّار سے چر چرار ہی تھی جو عیسائیوں کے متوقع حملہ کو ملکِ شام کی سرحد ہی پر روک دینے کے لیے خیمہ زن تھا، گرمیوں کا موسم تھا، رات کے اخیری پہر میں رسولِ خدا ﷺ کی اونٹنی لشکر سے کچھ پیچھے کی جانب ہٹی، سرورِ کائنات ﷺ نے ایک صحابی مغیرہ ابن شعبہؓ کی اونٹنی کی گردن پر ہاتھ مارا تو وہ بھی آپ ﷺ کے ساتھ ہو لیے، تھوڑی دیر چلنے کے بعد آپ ﷺ نے اونٹنی کو بٹھایا اور خود پیدل چلنے لگے؛ یہاں تک کہ آپ ﷺ ان صحابیؓ کی آنکھوں سے اوجھل ہو گئے، کچھ دیر کے بعد واپس تشریف لائے، مٹی سے ہاتھوں کو ملا اور مغیرہؓ سے پوچھا: کیا تمہیں کوئی حاجت ہے؟ عرض کیا جی نہیں! پھر پوچھا: پانی ہے؟ انہوں نے جواب دیا: جی حضور! یہ کہہ کر اپنے کجاوے کی پچھلی جانب سے ایک مشک لے آئے اور اللہ کے رسول ﷺ کو وضو کروایا، پھر جب لشکر کی جانب واپس لوٹے تو کیا دیکھتے ہیں کہ رسول اللہ ﷺ کی عدم موجودگی کی بنا پر لوگوں نے ایک شخص کو اپنا امام بنا لیا ہے۔ حضرت مغیرہؓ فرماتے ہیں کہ: میں یہ دیکھ کر فوراً ان صحابیؓ کو رسول اللہ ﷺ کی آمد کی خبر دینے کے لیے آگے بڑھنے لگا تو رسول اللہ ﷺ نے میرا ہاتھ تھام لیا اور منع فرمایا اور خود سردارِ کل جہاں امام الانبیاء ﷺ نے ان کی اقتدا میں نیت باندھ لی، میں نے بھی ویسا ہی کیا، پھر جب لوگ نماز سے فارغ ہوئے تو ہم دونوں اپنی مسبوقہ نماز کو پوری کرنے کے

لیے کھڑے ہو گئے، لوگ رسول اللہ ﷺ کو دیکھ کر گھبرا گئے کہ امامِ دو عالم ﷺ نماز میں ہیں اور ہم فارغ ہو گئے، اسی گھبراہٹ میں لوگوں نے تسبیح پڑھنا شروع کر دیا، جب آپ ﷺ نماز سے فارغ ہوئے تو لوگوں سے فرمایا کہ: قد اصبتم (ٹھیک کیا تم نے) پھر فرمایا: مَا قُبِضَ نَبِيٌّ حَتَّى صَلَّى خَلْفَ رَجُلٍ صَالِحٍ (کسی نبی کی وفات اس وقت تک نہیں ہوئی جب تک کہ اس نے اپنی امت کے کسی نیک صالح مرد کے پیچھے نماز نہ پڑھی ہو) یہ کون شخص تھا جس کو وہ مرتبہ ملا، وہ مقام ملا، وہ درجہ ملا جس کا سہیم اور شریک کوئی نہیں کہ پیغمبرِ کائنات ﷺ جنہوں نے انبیا کی امامت کی، ان کی امامت کا شرف حاصل ہوا؟ یہ تھے عبد الرحمن بن عوفؓ، یہ وہی صحابی تھے جن کے بارے میں نبی کریم ﷺ نے ارشاد فرمایا: عبد الرحمن بن عوف في الجنة جی ہاں! یہ تھے عبد الرحمن بن عوفؓ جن کے سامنے دنیا کھول کھول کر رکھ دی گئی؛ لیکن دنیا ان کو ”رحمن“ سے دور کیا کرتی؛ بلکہ خود ان کو ”عبد الرحمن“ سے ”تاجر الرحمن“ بنا دیا۔ (طبقات ابن سعد ۳/۲۳۰)

### نام و نسب

حضرت اسماعیلؑ کے بیٹے قیدار کی اولاد میں ایک شخص عدنان پیدا ہوئے، عدنان کی اولاد بنی اسماعیل کے تمام مشہور قبائل پر مشتمل ہے، عدنانی قبائل میں ایاد، ربیعہ اور مضر بہت مشہور ہوئے ان میں بھی ربیعہ اور مضر زیادہ نامور ہیں، شرف اور عزت میں یہ دونوں ایک دوسرے کے مددِ مقابل تھے، قبائلِ مضر کے

مشہور قبیلہ میں کنانہ بن فہر بن مالک تھے جن کو قریش بھی کہتے تھے، قریش کی اولاد میں بہت سارے قبائل ہوئے جن میں بنی سہیم، بنی مخزوم، بنی تمیم، بنی عدی، بنی عبدالدار، بنی زہرہ اور بنی عبدمناف زیادہ مشہور ہوئے۔ (تاریخ اسلام ۱/۴۵) ان ہی مشہور قبائل میں سے زہرہ کی چوتھی پشت سے ۴۳ قمری اور ۵۸۱ء میں ایک لڑکے کی ولادت ہوئی، اہل خانہ نے اس لڑکے کا نام عبد عمر رکھا۔ یہ گھرانہ مسجد حرام کے پڑوس ہی میں مقیم تھا، اسلام میں ان کو ”عبدالرحمن“ سے پکارا گیا، آپ کے والد عوف اور آپ کی والدہ شفاء تھی۔ (فضائل الصحابہ)

### حلیہ

آپ کی شخصیت باوقار اور وجیہ تھی، اونچا قد، خوبصورت چہرہ، آنکھیں بڑی بڑی، حسین لانی لانی سیاہ پلکیں، خوبصورت ناک، گردن لمبی، نرم جلد، رنگت بہت صاف، بھرے گوشت کی انگلیاں، پُر گوشت ہتھیلیاں، زلف کے بال لمبے گھنے تھے، سینہ کسی قدر ابھرا ہوا تھا، داڑھی اور سر کا رنگ بدلتا نہیں تھا اور کبھی خضاب استعمال نہیں کیا، آپ پر بڑھاپے کا کوئی اثر ظاہر نہیں ہوا، صاف طور پر چہرے سے وجاہت ٹپکتی تھی جو لوگوں کو مرعوب کر کے رکھ دیتی تھی۔ (سیر الصحابہ ۲/۱۳۵)

### پیشہ

دھیرے دھیرے یہ ننھا بچہ ایک خوبرونو جوان کی شکل اختیار کرتا گیا، قبیلہ میں عزت کی نگاہ سے دیکھا جانے لگا، پھر پیشہ وہ اختیار کیا جس کو عام طور پر شرفائے

عرب پسند کیا کرتے تھے، اس پیشہ نے ان کو قبیلہ میں صاحبِ وجاہت بنا دیا، اور قبیلہ کے سرداروں میں سے شمار کیے جانے لگے، اور اسی تجارت کے سلسلہ میں اپنے والد محترم عوف بن عبدعوف کے ساتھ تجارتی اسفار میں شرکت کرتے رہے، یہاں تک کہ بڑے بڑے تاجروں میں آپ کا شمار ہونے لگا۔

(تذکرہ عبدالرحمن بن عوفؓ: ۱۳)

### اسلام سے پہلے کی زندگی

آپ تجارت کے سلسلہ میں موسمِ سرما میں عام طور سے ملکِ یمن کا سفر کرتے تھے، اور ہر مرتبہ عسقلان بن عواکن حمیری کے یہاں مہمان بنتے؛ لیکن ایک عجیب بات تھی جب بھی آپ اس کے یہاں مہمان بنتے تو وہ ایک ہی بات آپ سے دریافت کرتا کہ: تم میں کوئی شخص پیدا ہوا ہے جس کا چرچا لوگوں میں بہت ہوا ہے؟ کوئی ایسا پیدا ہوا ہے جو تمہارے آبائی دین کی مخالفت کرتا ہو؟ آپ ہر مرتبہ نفی میں سر ہلاتے، پھر ایک دن وہ آیا کہ فاران کی چوٹیوں سے آفتابِ رسالت صلی اللہ علیہ وسلم طلوع ہوا؛ لیکن عبدِ عمرو کو قطعاً اس کا علم نہیں تھا؛ غرض ایک بار پھر یمن کا سفر ہوا، اب عسقلان بوڑھا ہو چکا تھا اور اسے کم سنائی دیتا تھا، ان کے وہاں پہنچنے کی خبر جب اسے ملی تو وہ باہر آیا اور پیٹی باندھی اور تکیہ لگا کر بیٹھ گیا، اس کے ارد گرد اس کے لڑکے پوتے سب جمع ہو گئے، تو عبدِ عمرو سے ان کا نسب نامہ پوچھا، تو عبدِ عمرو نے نسب نامہ بیان کرنا شروع کیا: عبدِ عمرو بن عوف بن عبدِ جوف بن عبد

بن الحارث بن زہرہ؛ جب زہرہ پر پہنچے تو اس نے کہا: ٹھہر جاؤ، کیا میں تم کو ایسی بات کی اطلاع نہ دوں جو تجارت سے بہت بہتر ہے؟ آپ نے جواب دیا: آپ ضرور ایسا کیجیے! اس نے کہا کہ: میں تم کو بشارت دیتا ہوں کہ خدا تعالیٰ نے پہلے والے مہینہ میں (ربیع الاول) تمہاری قوم (قریش) میں ایک رسول مبعوث کیا ہے اور اس کو برگزیدہ اور مقبول بنایا ہے، اور اس پر ایک کتاب اتاری ہے اور اس کتاب پر عمل کرنے والوں کے لیے ثواب مقرر کیا ہے۔ اس کی تعلیم کا خلاصہ یہ ہے کہ وہ بتوں (اللہ کے سوا سب کی) کی پرستش سے منع کرتا ہے، دعوتِ اسلام دیتا ہے، اچھے کام کا حکم کرتا ہے، خود بھی اچھے کام کرتا ہے، بے ہودہ باتوں سے منع کرتا ہے اور خود بھی اس سے بچتا ہے۔ آپ نے اس سے پوچھا کہ: وہ کس قبیلہ سے ہے؟ تو اس نے جواب دیا کہ وہ نہ تو قبیلہ ازد سے ہے اور نہ قبیلہ شمالہ سے ہے، وہ بنی ہاشم سے ہے اور تم اس کے نیہالی رشتہ دار ہو، اور آپ کو مخاطب کر کے کہا کہ: اے عبد عمرو! تم اس کو پوشیدہ رکھو اور جلد واپس جاؤ، اور ان سے جا کر ملو اور ان کی دلداری کرو، اور میری طرف سے یہ التماس نامہ پیش کر دینا:

اشھد باللہ ذی المعالی	فالق	اللیل	والصبح
-----------------------	------	-------	--------

گواہ بناتا ہوں اللہ بڑائی بزرگی والے کو جو رات اور دن کو ظاہر کرنے والا ہے

انک ذو السیر من قریش	یا ابن الفدی من الذباح
----------------------	------------------------

بے شک آپ قریش میں رازدار ہیں اے اس شخص کے بیٹے جس کی قربانی کا فدیہ

دیا گیا ہے۔

ارسلت تدعو الی یقین	ویرشد للحق والفلاح
---------------------	--------------------

رسول بنا کر بھیجے گئے یقینی باتوں کی طرف آپ دعوت دیتے ہیں اور حق اور بھلی باتوں کی ہدایت کرتے ہیں۔

اشهد باللہ رب موسیٰ	انک ارسلت بالبطاح
---------------------	-------------------

قسم ہے موسیٰ کے رب کی: میں گواہی دیتا ہوں کہ آپ بے شک بطحا میں رسول بنا کر بھیجے گئے ہیں۔

فکن لی شفیعاً الی ملیک	یدعو البرایا الی الفلاح
------------------------	-------------------------

پس میرے لیے ہو جائیے شفیع اس مالک کے دربار میں جو لوگوں کو بھلائی کی طرف بلاتا ہے۔ عبد عمر کو یہ اشعار سنتے ہی یاد ہو گئے اور جلد از جلد سفر سے واپسی کی، اور مکہ میں آ کر سب سے قریبی دوست حضرت ابوبکرؓ سے سارا واقعہ کہہ سنایا۔

(تذکرہ عبدالرحمن بن عوفؓ: ۱۴)

## آپؓ کا قبولِ اسلام

چوں کہ تقدیر میں آپ کا مشرف بہ اسلام ہونا لکھا جا چکا تھا، اُس وقت حضرت ابوبکرؓ نے مسلمان ہونے کے ساتھ ساتھ دعوتِ اسلام کا سلسلہ بھی شروع کر رکھا تھا، حضرت عثمان ابن عفانؓ اور ان کے جیسے شریفانہ مزاج کے حامل افراد حضرت ابوبکرؓ کے دستِ مبارک پر اسلام قبول کر چکے تھے، اب جب کہ حضرت

ابوبکرؓ نے اپنے دوست عبد عمرو کی باتیں سنی تو فوراً دربار رسالت میں حاضری دلوائی، سرور کائنات صلی اللہ علیہ وسلم کی عمیق اور دور اندیش نظر نے ان کے چہرہ کو پڑھ لیا، چہرہ پر خوشی کے آثار تھے، زبان رسالت کو حرکت ہوئی کہ میں ایسا چہرہ دیکھ رہا ہوں جسے دیکھ کر نیکی کی امید بندھتی ہے۔ عبد عمرو نے کہا کہ: ایک امانت ہے، آپ صلی اللہ علیہ وسلم نے ارشاد فرمایا: ہاں! ایک مرسل نے پیغام بھیجا ہے وہ مجھ کو پہنچا دو، عبد عمرو نے وہ اشعار سنا دیے، پھر عبد عمرو نے بھی اس ظلمت کدہ کفر (مکہ) میں اپنے قلبِ عفیف کی اندھیروں کو دور کرنے کے لیے شمعِ اسلام کو روشن کر دیا۔ کہا جاتا ہے کہ: عبد عمرو کا اسلام ”پنجتن کے لیے متمم“ ہے، یعنی آپ نے پانچویں نمبر پر اسلام قبول کیا، آپ صلی اللہ علیہ وسلم نے ان کا نام عبد عمرو سے عبدالرحمن فرمایا، اور ابو محمد کنیت تجویز ہوئی، اس وقت عبدالرحمن بن عوفؓ کی عمر تیس سال سے تجاوز کر چکی تھی۔ دعوتِ اسلام کا سلسلہ چلتا رہا، رفتہ رفتہ لوگ اسلام میں داخل ہونے لگے؛ یہاں تک کہ مسلمانوں کی ٹکڑی بن گئی۔ اب ان کی تربیت کے لیے کسی مخصوص جگہ کی ضرورت درپیش ہوئی، جس کے لیے دامنِ کوہِ صفا کو بطور اسلامی درسگاہ کے استعمال کرنا شروع کیا، جس میں حضرت عبدالرحمن بن عوفؓ ایک ممبر کی حیثیت رکھتے تھے، چنانچہ آپ صلی اللہ علیہ وسلم نے اس دارِ ارقم میں ان سابقین اولین کی تربیت فرمائی، ان کو اسلام کی حقانیت سے آگاہ کیا، قرآن پڑھ کر سنایا، جس کو سن کر ان کے دلوں میں رقت پیدا ہو گئی، ایک عزم اور حوصلہ بنا اور انہوں نے توحید و رسالت پر تن من

دھن کی بازی لگانے کا عہد کر لیا، یہاں تک کہ انہوں نے علی الاعلان اپنے اسلام کو کفارِ مکہ پر ظاہر کر دیا۔ (سیر الصحابہ ۲/۱۲۰)

### مشرکین کے مظالم اور ہجرتِ حبشہ

ادھر مشرکینِ مکہ نے بے تحاشہ ظلم ڈھانا شروع کیا، طرح طرح کی ذہنی اور جسمانی اذیتیں پہنچاتے؛ لیکن یہ حضرات صبر سے کام لیتے رہے، پھر جب ان کا ظلم حد سے تجاوز کر گیا تو حضرت عبدالرحمن بن عوفؓ چند صحابہؓ کو لے کر تاجدارِ بطحا صلی اللہ علیہ وسلم کی خدمت میں حاضر ہوئے، اور عرض کیا: یا رسول اللہ! انا کنا فی عز ونحن مشرکون فلما امرنا جبرنا اذلة (اے اللہ کے رسول! ہم مشرک تھے تو ہم معزز تھے اور کوئی ہماری طرف آنکھ اٹھا کر بھی نہیں دیکھ سکتا تھا؛ لیکن جب سے ہم مسلمان ہوئے ہیں کمزور اور ناتواں ہو گئے ہیں، اور ہم کو ذلیل ہو کر کفار کے مظالم سہنے پڑتے ہیں) پس یا رسول اللہ! آپ ہم کو اجازت دیں کہ ہم ان کفار کا مقابلہ کریں۔ (سیرت عبدالرحمن بن عوفؓ: ۲۱) آپ صلی اللہ علیہ وسلم نے فرمایا: ”انی امرت بالعفو فلا تقاتلوا“ (عبدالرحمن! صبر کرو ابھی سے قتال شروع نہ کرو، فی الحال مجھے عفو اور درگزر کا حکم دیا گیا)۔

آپؓ واپس لوٹ گئے اور اہل مکہ کے مظالم سہتے رہے، اسی طرح تقریباً چار سال گزر گئے، اور قریش کے مظالم میں کمی تو کیا آتی روز افزوں اضافہ ہی ہوتے گیا، اس کے نتیجے میں مسلمانوں کی تعداد بھی تیزی سے بڑھنے لگی، بالآخر مکہ

کے بت پرستوں کو فکر لاحق ہوئی کہ کہیں سارا مکہ مسلمان نہ ہو جائے، چنانچہ انہوں نے ایذا رسانی میں مزید اضافہ کر دیا: آپ ﷺ کو خانہ کعبہ کے اندر آنے سے روک دیا گیا، شہر کے لڑکوں اور اوباشوں کو متعین کر دیا کہ جہاں کہیں آپ ﷺ یا آپ ﷺ کے پیروکاروں میں سے کسی کو دیکھیں تو تالیاں بجائیں اور گالیاں دیں، جس طرح قابو ملے اور جیسے موقع پائیں تکلیف پہنچائیں، مسلمان ہر سمت سے دھتکارے جانے لگیں، یہ حالات دیکھ کر آپ ﷺ سے رہا نہ گیا اور فرمایا: ”لو خر جتم الی ارض حبشۃ فان بہا ملکالا یظلم عندہ احد وہی ارض صدق حتی یجعل اللہ لکم فرحاً منا انتم فیہ“ اگر تم حبشہ کی طرف ہجرت کرنا چاہتے ہو تو چلے جاؤ؛ اس لیے کہ وہاں کا بادشاہ ایک منصف مزاج حاکم ہے، اس کی قلمرو میں کوئی مظلوم نہیں، وہ زمین: سچائی کی زمین ہے، اور وہیں رہو یہاں تک کہ اللہ تعالیٰ تم پر اپنی رحمت کے دروازے کھول دے۔

(سیرت ابن ہشام ص ۴۵۵، بحوالہ تذکرہ عبدالرحمن بن عوف: ۲۱)

حبشہ (ایتھوپیا، ایسے سینیا) یہ ملک براعظم افریقہ کے شمال مشرق میں واقع ہے، وہاں کا بادشاہ اگرچہ عیسائی تھا؛ لیکن بڑا انصاف پسند تھا، رعایا اس سے خوش تھی، چنانچہ حضرت عبدالرحمن بن عوفؓ اور دیگر صحابہ کرامؓ نے بعثت کے پانچویں سال یعنی ۶۱۶ء میں رجب کے مہینے میں حبشہ کی جانب ہجرت کی۔ رات کے وقت چھپ کر مکہ سے نکلے، جدہ کی بندرگاہ پر پہنچے، خدا کا کرنا ایسا ہوا کہ جہاز

نکلنے کے لیے تیار تھا یہ لوگ جہاز میں سوار ہو کر ملکِ حبشہ پہنچے۔

اللہ کے پرستاروں پر کیا کچھ بیت رہی ہوگی کہ وہ اپنے جگر گوشوں، ماں باپ، بیوی بچوں اور جو کچھ ان کو میسر تھا سب کچھ چھوڑ کر سمندر پار ایسی جگہ چلے گئے، جہاں کوئی ان کی بات سمجھنے والا بھی نہیں تھا، ان اولین ہجرت کرنے والوں میں حضرت عبدالرحمن بن عوفؓ بھی تھے۔ قرآن نے جگہ جگہ ان اصحاب کی تعریف کی ہے، اور رضائے الہی اور نصرتِ خداوندی کی بشارتیں دی ہیں: الذین اخرجوا من ديارهم واموالهم يبتغون فضلا من الله ورضوانا وينصرون الله ورسوله اولئك هم الصادقون (الحشر: ۸) وہ مسلمان جو اپنے گھروں اور جائیدادوں سے نکال باہر کیے گئے ہیں یہ لوگ اللہ اور اس کے رسول کی حمایت پر کمر بستہ ہیں، یہی لوگ راست باز ہیں۔

ابھی چند مہینے ہی گزرے تھے کہ یہ افواہ پھیلی کہ مکہ میں قریش اسلام لے آئے، چنانچہ صحابہؓ۔ جن میں عبدالرحمن بن عوفؓ بھی شامل تھے۔ خوشی خوشی واپس لوٹ آئے؛ لیکن کیا دیکھتے ہیں کہ یہاں تو وہی خونچکاں حال ہے، چنانچہ چند لوگ ضعف اور کمزوری کی بنا پر مکہ ہی میں ٹھہر گئے، اور بعض حضرات نے پھر دوبارہ حبشہ کی جانب ہجرت کی، حضرت عبدالرحمن بن عوفؓ بھی ان کے ساتھ ہجرت کر گئے۔ اس طرح وہ خدا کے لیے کی جانے والی اسلام میں سب سے پہلی اور دوسری ہجرت دونوں میں مسلمانوں کے شریک سفر رہے۔ (فتح الباری ۵۹/۳)

### ہجرتِ مدینہ

لیکن یہ دونوں ہجرتیں تو عارضی تھیں؛ اس لیے مدینہ سے پہلے حضرت عبدالرحمن مکہ واپس آگئے، پھر چند روز قیام کے بعد اللہ اور رسول کے خاطر اپنے آبائی وطن مکہ کو خیر آباد کہہ دیا اور مدینہ کی طرف ہجرت فرمائی۔

(تذکرۃ عبدالرحمن بن عوف: ۲۲)

### مواخاۃ

وقت گذرتا رہا، مسلمان یکے بعد دیگرے ہجرت کرتے رہے، یہاں تک کہ سرکارِ دو عالم صلی اللہ علیہ وسلم بھی مدینہ تشریف لے آئے، اور آکر سب سے پہلا اقدام یہ کیا کہ مہاجرین کی دل جوئی اور انصار کی آسانی کے لیے مہاجرین اور انصار کے درمیان مواخاۃ کا سلسلہ قائم فرمایا، اسی مواخاۃ کے نتیجے میں عبدالرحمن بن عوف، حضرت سعد بن ربیع کے بھائی قرار دیے گئے۔ حضرت سعد مدینہ کے متمول ترین اور فیاض طبع شخص تھے، مواخاۃ میں انہوں نے جس ایثار کا مظاہرہ کیا وہ آج تک ہل من مثیل کا نعرہ بلند کر رہا ہے، ویسے ہی خودداری کفایت شعاری اور بے نیازی میں حضرت عبدالرحمن کا کردار بھی اپنا ثانی تلاش نہ کر سکا۔ چنانچہ انہوں نے حضرت عبدالرحمن بن عوفؓ سے کہا: میرے بھائی! میں مدینہ کا سب سے مال دار شخص ہوں، میرے پاس اس وقت دو باغ اور دو بیویاں ہیں، تم دیکھ لو کہ دونوں میں سے کون سا باغ تمہیں پسند ہے؛ تاکہ میں تمہارے حق میں اس سے دست

بردار ہو جاؤں، اور دونوں میں سے کس عورت کو اپنے نکاح میں لینا چاہتے ہو؛ تاکہ میں تمہارے لیے طلاق دے کر اس سے الگ ہو جاؤں۔ (سیر الصحابہ ۱۲۱/۲)

حضرت عبدالرحمنؓ ایک شریف اور غیور نوجوان تھے، انہوں نے اپنے اس انصاری بھائی سے کہا: اللہ تعالیٰ آپ کے مال و دولت اور اہل و عیال میں برکت دے، آپ صرف مدینہ کے بازار تک میری رہنمائی کر دیں، حضرت سعدؓ نے ان کی بازار قبیقہ تک رہنمائی کر دی، حضرت عبدالرحمن نے اسی وقت اپنی تجارت کی بنیاد ڈال دی، اور شام ڈھلتے وقت ہاتھ میں کچھ گھی اور پنیر وغیرہ نفع میں بچالائے، اور دوسرے ہی دن سے باقاعدہ تجارت شروع کر دی اور اس میں خوب محنت کی، یہاں تک کہ چند ہی ایام میں مدینہ کے بڑے تاجروں میں شمار ہونے لگے۔ آپ کے بارے میں صاحب الرياض المستطابۃ لکھتے ہیں: کان مجد ورافیہا وانفق بقدر ذلک تجارت میں خدا تعالیٰ نے آپ کو موفق بنایا تھا اور اسی قدر آپ نے خرچ بھی کیا۔ (سیر الصحابہ ۱۲۱/۲)

### آپؓ کے تجارتی اصول

آپ کی تجارت کے چند اصول تھے جس پر کار بند ہونے کے بعد تاجر نقصان اٹھائے یا کم سے کم نفع سے محروم رہے، یہ مشکل ہی نہیں؛ بلکہ ناممکن اور امر محال ہے، ان سے پوچھا گیا: آپ کی تجارت کے کیا خاص اصول ہے جس کی وجہ سے آپ کامیاب ہو کر اتنے عظیم مال دار کہلائے؟ تو آپؓ نے جواب دیا کہ: پانچ

باتیں ہیں: ایک تو میں نے ملتے ہوئے نفع کو کبھی واپس نہیں کیا، دوسرا یہ کہ مجھ سے جب کبھی کسی نے کوئی چیز خریدنا چاہا تو میں نے اس کے بیچنے میں دیر نہ کی، تیسرا یہ کہ کبھی ادھار نہیں بیچا (ہمیشہ نقد بکری کا سلسلہ رکھا)، چوتھا کبھی کسی کو دھوکا نہیں دیا، پانچواں کبھی جھوٹ نہیں بولا۔ یہ وہ اصول تھے جن کی روشنی میں حضرت عبدالرحمنؓ روزانہ نفع بیچا کرتے تھے اور کچھ نہ کچھ پس انداز کرتے۔

(تذکرہ عبدالرحمن ابن عوفؓ: ۱۱۵)

### ایک تاریخی نکاح

کچھ ہی دن گزرے تھے کہ آپؓ اس قدر در راہم کے مالک بن گئے جن کی بنا پر کسی شریف زادی سے نکاح کیا جاسکے، چنانچہ قبیلہ بنو اشہل کی ایک شریف زادی جو ابو الخیر انس بن رافع انصاریؓ کی بیٹی تھی ان سے نکاح کیا، اور یہ نکاح ایک عام نکاح نہیں تھا؛ بلکہ یہ نکاح ایک تاریخی امتیازی حیثیت رکھتا تھا؛ اس لیے کہ یہ وہی نکاح تھا جو اسلام میں سب سے پہلے کیا گیا تھا، اسی نکاح سے ولیمہ کی دعوت کا شمار مسنون دعوتوں میں ہونے لگا، اور بطور خاص یہی وہ نکاح تھا جس کے موقع سے رسول اللہ صلی اللہ علیہ وسلم نے انہیں وہ دعادی جس نے ان پر دنیا کے دہانے کھول دیے۔

واقعہ کچھ یوں ہے کہ: ایک دفعہ حضرت عبدالرحمنؓ نے دربار رسالت

صلی اللہ علیہ وسلم میں حاضری دی، تاجدار حرم صلی اللہ علیہ وسلم کی نظر پڑی تو کپڑے پر نکاح کے

آثار نظر آرہے تھے، پوچھا گیا: ”مہیم یا عبد الرحمن“ عبدالرحمن! یہ کیا ہے؟ عرض کیا: اللہ کے رسول! میں نے نکاح کیا، استفسار ہوا: ما اعطیت زوجک من المہر؟ اپنی بیوی کو مہر میں کیا دیا؟ جواب میں کہا: ایک نواۃ سونا جو پانچ درہم کے برابر ہوتا ہے، اللہ کے رسول ﷺ کا حکم ہوا: اولم ولو بشاة، بارک اللہ فی مالک ولیمہ کرو چاہے ایک بکری کیوں نہ ہو، اللہ تعالیٰ تمہارے مال میں برکت دے۔ حضرت عبدالرحمنؓ فرماتے ہیں کہ: وہ دن ہے اور آج کا دن، دنیا پوری برکات اور فوائد کے ساتھ میری طرف متوجہ ہوئی، اور میری تجارت کی کامیابیوں کا یہ حال ہو گیا کہ میں کسی پتھر کو اٹھاتا ہوں تو مجھے اس بات کی توقع ہوتی ہے کہ اس کے نیچے مجھے سونا یا چاندی کا ٹکرا ملے گا۔ (زندگیاں صحابہ کرامؓ کی: ۳۱۷)

### مدینہ میں آپؐ کا گھر

اس کے بعد جب نبی کریم ﷺ نے مدینہ میں مہاجرین کے درمیان زمینیں تقسیم فرمائیں، تو چوں کہ مکہ میں آپؐ کا گھر خانہ کعبہ کے پڑوس میں تھا؛ اس لیے منصف انسانیت ﷺ نے مدینہ میں بھی ان کو حرم نبوی ﷺ کے جوار میں زمین عطا کی، اسی قرب سے نبی کریم ﷺ کی خدمت مقصود تھی، اور آپؐ کی زمین میں حش تھا، (حش: چھوٹی چھوٹی کھجوروں کا وہ باغ جو سینچا نہیں جاتا)، چنانچہ وہاں پر آپؐ نے ایک بہت بڑا مکان تعمیر کیا، مکان اتنا بڑا تھا کہ لوگ اسے ”قلعہ“ کہتے تھے، اس کے باوجود آپؐ کا مدینہ میں رہن سہن نہایت

سادہ تھا، یہاں تک کہ آپؐ جب اپنے غلاموں کے ساتھ بیٹھتے تھے تو پہچانے نہ جاتے تھے، کہ یہ وہی شخص ہے جس کی فقط جرف میں اتنی بڑی کھیتی ہے کہ اس کو سینچنے کے لیے تقریباً بیس اونٹ سینچائی کا کام کرتے ہیں۔ ہاں! کبھی کبھی نفیس اور بیش قیمت لباس پہن لیا کرتے تھے، بعض مرتبہ آپ کی چادر کی قیمت چار پانچ سو درہم ہوتی۔ (طبقات ابن سعد ۳/۲۲۸)

### غزوات میں شرکت

۲ھ میں غزوات کا سلسلہ شروع ہوا، آپؐ نبی کریم صلی اللہ علیہ وسلم کے ساتھ تمام غزوات میں شریک رہے اور ہر ایک میں شجاعت اور استقامت کا مظاہرہ کیا۔ (ابن سعد بحوالہ تذکرہ عبدالرحمن بن عوفؓ: ۵۵)

### غزوہ بدر

مدینہ میں آئے ابھی کل اٹھارہ مہینے ہوئے تھے، تمام مہاجرین شکستہ حال تھے، ہر گھر اور خاندان کے ایک دو آدمی مسلمان ہوئے، ان میں سے جس کو بھی موقع ملتا وہ چھپ چھپا کر خالی ہاتھ اپنے ماں باپ، بیوی بچوں کو چھوڑ کر مدینہ چلا آتا۔ ۱۷ رمضان المبارک ۲ھ کو میدانِ کارزار گرم ہوا، حضرت عبدالرحمن بن عوفؓ نے جہاد فی سبیل اللہ کا پورا پورا حق ادا کیا، اور دشمنِ خدا عمیر بن عثمان بن کعب تیمی کو کیفرِ کردار تک پہنچا دیا، اور معاذ بن عمروؓ اور معوذ بن عفراءؓ یہ دونوں ابو جہل کو نہیں جانتے تھے، انہوں نے آپؐ ہی سے اس کے بارے میں دریافت کیا اور

اس ناپاک ہستی سے دنیا کو نجات دلائی۔ (تاریخ اسلام ۱/۱۲۲، تاریخ ابن خلدون ۱/۸۵)

آپؓ فرماتے ہیں کہ: بدر کے دن میں نے کئی کافروں کو قتل کیا اور ان کی زرہ اتاری، اور کسی ایک جگہ رکھنے کے لیے چلا، راستہ میں امیہ بن خلف نے مجھے آواز دی، وہ اپنے بیٹے علی کے ساتھ کھڑا ہوا تھا اور کہا کہ: کیا میں تمہارے نزدیک ان زرہوں سے زیادہ قیمتی نہیں ہوں جب کہ ہم دونوں کے درمیان معاہدہ بھی ہے؟ (آپؓ نے تجارت کی غرض سے امیہ کو تحریر دی تھی کہ میں تیری مدینہ میں حفاظت کروں گا اگر تو میری مکہ میں حفاظت کا ذمہ لے) یہ سن کر آپ نے زرہیں وہی پھینک دیں اور ایک ہاتھ سے اس کا اور دوسرے ہاتھ سے اس کے بیٹے علی کا ہاتھ پکڑا، امیہ نے کہا کہ: ایسا برادن میں نے کبھی نہیں دیکھا آج تو قریش کے تمام سردار ہلاک ہی ہو گئے۔ اسی اثنا میں حضرت بلالؓ کی نظر امیہ پر پڑی، وہ چلائے:

اے مسلمانو! یہ ہے مشرکوں کا سردار امیہ بن خلف، ان کی پکار نے ہر طرف سے لوگوں کو جمع کر دیا، اتنے میں کسی نے اس کے بیٹے علی پر حملہ کر دیا تو وہ مقتول ہو کر گر پڑا، میں نے اس سے کہا: بھاگ سکتا ہے تو نکل جا، اس نے خوف زدہ چہرہ سے کہا: عہد تو پورا کرو، میں نے کہا: بیٹھ جا، وہ بیٹھ گیا تو میں اس کی حفاظت کے لیے اس کے جسم پر جھک گیا، لوگوں نے میرے نیچے سے اس پر تلوار چلائی یہاں تک کہ وہ قتل ہو گیا اور میرا پیر بھی زخمی ہو گیا۔

آپؓ فرمایا کرتے تھے: اللہ بلالؓ پر رحم کرے، میری زرہیں بھی گئی،

میرا قیدی بھی گیا اور چوٹ بھی آئی۔

(البدایہ والنہایہ ۳/۳۶۳ بحوالہ اصحاب رسول اللہ صلی اللہ علیہ وسلم اور ان کے کارنامے ۳۶۴)

### غزوہ احد

جنگِ بدر کے بعد ایک طرف تو خود اہل مکہ کے دلوں میں آتشِ انتقام موجزن تھی، تو دوسری طرف ابوسفیان کی بیوی ہندہ نے۔ جس کے باپ اور بھائی جنگِ بدر میں ہلاک ہوئے تھے۔ ابوسفیان کو غیرتِ دلائی، اس کا نتیجہ یہ ہوا کہ ۳۳ھ میں احد کے دامن میں جنگ چھڑ گئی، اس غزوہ میں حضرت عبدالرحمنؓ نہایت ثابت قدمی کے ساتھ لڑتے رہے، یہاں تک کہ آپؓ کے دو دانت بھی شہید ہو گئے، آپؓ کے بدن پر بیس سے زیادہ زخم آئے، خصوصاً پاؤں میں ایسا کاری زخم آیا تھا کہ صحت کے بعد بھی ہمیشہ آپؓ لنگڑا کر چلتے تھے۔ ابتدائی فتح کے بعد جب جنگ کا نقشہ بدلاتو جن صحابہؓ نے آپ صلی اللہ علیہ وسلم کو گھیرے میں لے کر آہنی دیوار کا کام کیا اور اپنے خطرناک حملوں سے دشمن کے ناپاک ارادوں کو پورا نہ ہونے دیا، ان میں حضرت عبدالرحمن بن عوفؓ بھی تھے۔ (تاریخ اسلام ۱/۱۳۵)

اسی لڑائی میں تاجدارِ مدینہ صلی اللہ علیہ وسلم نے زخمی ہونے کے بعد جب احد کے ایک زاویہ میں پناہ لی، تو ابی بن خلف کی نظر آپ صلی اللہ علیہ وسلم پر پڑ گئی، وہ شامت کا مارا شہید کرنے کے ناپاک ارادے سے آپ صلی اللہ علیہ وسلم کی طرف بڑھا، حضرت عبدالرحمن بن عوفؓ دیکھ رہے تھے، چناں چہ اسے جہنم رسید کرنے کے لیے آگے بڑھے؛

لیکن حضور صلی اللہ علیہ وسلم نے آپ کو روک دیا اور حضرت حارث بن صمہؓ کے ہاتھ سے نیزہ لے کر ابی بن خلف کی گردن پر ہلکی سی ضرب لگائی، وہ چیختا چلا تا بھاگا اور مکہ واپسی کے دوران مقام سرف میں مر گیا۔ (اصحاب رسول صلی اللہ علیہ وسلم اور ان کے کارنامے: ۳۶۴)

احد کی لڑائی میں حضور صلی اللہ علیہ وسلم ایک گھائی میں تھے، حضرت حارث بن صمہؓ آپ صلی اللہ علیہ وسلم کی خدمت میں حاضر ہوئے، نبی کریم صلی اللہ علیہ وسلم نے آپ سے پوچھا: کیا تم نے عبدالرحمن بن عوفؓ کو دیکھا؟ آپ نے عرض کیا: جی ہاں یا رسول اللہ! میں نے انہیں پہاڑ کے دامن میں دیکھا تھا اور مشرکین کی ایک جماعت ان پر حملہ کیے ہوئے تھی، میں نیچے اترنے لگا تا کہ ان کی مدد کروں؛ لیکن راستہ میں آپ صلی اللہ علیہ وسلم پر نظر پڑ گئی تو میں آپ صلی اللہ علیہ وسلم کے پاس چلا آیا، آپ صلی اللہ علیہ وسلم نے فرمایا: اے حارث! غور سے سنو! فرشتے ان کے ساتھ مل کر مشرکین سے جنگ کر رہے ہیں۔ حضرت حارثؓ فرماتے ہیں کہ: میں وہاں سے حضرت عبدالرحمنؓ کے پاس چل پڑا، میں نے وہاں جا کر دیکھا کہ مشرکین بھاگ چکے تھے اور حضرت عبدالرحمنؓ کے چاروں طرف سات مشرکین قتل کیے ہوئے پڑے ہیں، میں نے عرض کیا کہ: اے عبدالرحمن! کیا آپ نے ان کو قتل کیا؟ انہوں نے کہا کہ: یہ ارطات بن عبد شرحبیل اور یہ مشرک، ان دونوں کو میں نے قتل کیا، اور باقی پانچ کو اس شخص نے قتل کیا جو مجھے نظر نہیں آ رہا تھا، میں نے کہا کہ: اللہ کے رسول صلی اللہ علیہ وسلم

نے سچ کہا۔ (حیاء الصحابہ ۵۸۵/۳)

## دومۃ الجندل

شعبان ۶ھ میں حضور صلی اللہ علیہ وسلم نے آپؐ کو بلایا اور اپنے دستِ اقدس سے آپؐ کے سر پر عمامہ باندھا، پیچھے شملہ چھوڑا اور ہاتھ میں علم دیا، اور نواحِ دومۃ الجندل کی طرف تبلیغِ اسلام کے لیے روانہ کیا، اور فرمایا: ان سے جا کر جہاد کرو؛ لیکن کسی کو دھوکا نہ دینا، فریب نہ کرنا، بچوں کو نہ مارنا، یہاں تک کہ دومۃ الجندل پہنچ کر قبیلہ کلب کو اسلام کی دعوت دو، اگر وہ قبول کر لے تو ان کے بادشاہ کی لڑکی سے نکاح کر لینا۔ چنانچہ آپؐ روانہ ہوئے اور دومۃ الجندل پہنچ کر تین دن تک تبلیغِ اسلام کا فرض اس خوش اسلوبی سے انجام دیا کہ قبیلہ کلب کے سردار اصبح بن عمرو اور اس کی قوم کے بہت سے لوگ اسلام لائے، اور بعضوں نے جزیہ ادا کرنا منظور کر لیا۔ آپؐ نے اصبح کی بیٹی تماضر سے نکاح کر لیا، اور رخصت کروا کر مدینہ ساتھ لے آئے، چنانچہ اسی کے بطن سے ابوسلمہ بن عبدالرحمن پیدا ہوئے، اور یہ وہی ابوسلمہ ہے جو اکابر تابعین میں سے شمار کیے جاتے ہیں۔ (سیر الصحابہ ۲/۱۲۲)

## حدیبیہ

کعبۃ اللہ کا دیدار کیے زمانہ گذر گیا تھا، مہاجرین کو خانہ خدا بہت یاد آتا تھا، ادھر آپ صلی اللہ علیہ وسلم نے بھی خواب دیکھا، چنانچہ عمرہ کے لیے جانے کا فیصلہ ہوا۔ ماہ ذی قعدہ ۶ھ میں تاجدارِ دو جہاں صلی اللہ علیہ وسلم ایک ہزار چار سو صحابہ کو لے کر روانہ ہوئے، حضرت عبدالرحمن بن عوفؓ بھی آپ صلی اللہ علیہ وسلم کے ساتھ شریک سفر تھے۔

اس موقع پر جو صلح نامہ لکھا گیا اس پر آپؐ کی بھی دستخط تھی۔ (تاریخ اسلام ۱/۱۵۶)

### غزوہ خیبر

صلح حدیبیہ کے بعد آپ صلی اللہ علیہ وسلم کو مشرکین مکہ کی جانب سے اطمینان ہو گیا، ادھر مدینہ آ کر معلوم ہوا کہ خیبر کے علاقے میں مدینہ پر حملہ آوری کے سامان مکمل ہو رہے ہیں، آپ صلی اللہ علیہ وسلم نے یہودیوں کی ان تیاریوں کا حال سن کر محرم ۷ھ میں پندرہ سو صحابہؓ کے ساتھ خیبر کا سفر کیا۔ اسی غزوہ میں گدھے کی حرمت کا حکم آیا، تو آنحضرت صلی اللہ علیہ وسلم نے آپؐ کو بھی حکم دیا کہ اعلان کرو: جو شخص مجھ کو نبی اور رسول مانتا ہے اس کے لیے گدھوں کا گوشت حلال نہیں ہے، اور اسی غزوہ میں یہ بھی حکم دیا کہ گھوڑے پر سوار ہو کر یہ اعلان کر دو کہ: جنت بجز ایمان دار کے اور کسی کے لیے حلال نہیں۔ (نسائی کتاب الصيد: ۶۶۵ بحوالہ تذکرہ عبدالرحمن بن عوفؓ ۶۰)

### فتح مکہ اور سریہ خالد بن ولیدؓ

۱۱ رمضان المبارک ۸ھ میں آپؐ فتح مکہ کی فوج کشی میں قدم بہ قدم شریک تھے، مکہ کے زیر نگیں ہونے کے بعد رسول اللہ صلی اللہ علیہ وسلم نے حضرت خالد بن ولیدؓ کو قبیلہ بنو جذیمہ کے پاس۔ جو اطراف مکہ میں مسکن گزیں تھا۔ دعوت اسلام کے لیے بھیجا، انہوں نے غلطی سے قتل اور خون ریزی کا بازار گرم کر دیا، حضرت عبدالرحمن بن عوفؓ کے خاندان اور قبیلہ جذیمہ میں قدیم زمانہ سے عداوت چلی آرہی تھی، یہاں تک کہ ان کے والد کو اسی قبیلہ کے ایک آدمی نے قتل

کیا تھا، تاہم اخوتِ اسلامی نے اس دیرینہ عداوت کو بھی محو کر دیا، چنانچہ اس خوں ریزی سے بیزار ہو کر آپؓ نے حضرت خالد بن ولیدؓ سے کہا: افسوس! تم نے اسلام میں جاہلیت کا بدلہ لیا، انہوں نے جواب دیا: میں نے تمہارے باپ کے قاتل کو مارا، حضرت عبدالرحمنؓ نے کہا: نہیں؛ بلکہ تم نے درحقیقت فاکہ بن مغیرہ کا انتقام لیا جو تمہارا چچا تھا، (حضرت عبدالرحمن بن عوفؓ کے والد اور حضرت خالدؓ کے چچا فاکہ بن مغیرہ تجارت کے خیال سے یمن جا رہے تھے، بنو جذیمہ نے راہ میں ایک ساتھ دونوں کو قتل کیا تھا)۔ (سیرت ابن ہشام ۲/۲۵۶)

اس کے بعد ان دونوں میں سخت گفتگو ہوئی، آں حضرت صلی اللہ علیہ وسلم کو جب اطلاع پہنچی تو آپ صلی اللہ علیہ وسلم نے فرمایا: خالدؓ! میرے اصحاب سے سخت کلامی نہ کرو، دین کے لیے تم نے ان کی حمایت اور راہِ خدا میں جان و مال کی قربانی کا حال نہیں دیکھا؛ ورنہ یہ رویہ اختیار نہ کرتے، میرے اور اللہ کے پاس ان کی حرمت اور عظمت سے تم واقف نہیں، اس ذات کی قسم جس کے قبضہ میں میری جان ہے! اگر تم میں سے کوئی شخص احد پہاڑ کے برابر سونا خرچ کرے تو وہ ان کے مدد اور اس کے ”نصف“ کو بھی نہیں پہنچ سکتا۔ (تاریخ ابن کثیر ۷/۳۱۳-سیرت احمد مجتبیٰ ۳/۲۳۱)

## غزوة تبوک

اسلامی غزوات میں ایک اہم غزوة ”غزوة تبوک“ ہے، رسول اللہ صلی اللہ علیہ وسلم نے جمعرات کے روز ماہِ رجب ۹ھ میں غزوة تبوک کا قصد کیا، یہ آپ صلی اللہ علیہ وسلم کی

زندگی کا آخری غزوہ تھا، عموماً آپ ﷺ منزل کا اعلان نہ فرماتے تھے، اس میں آپ ﷺ نے پہلے ہی سے اعلان فرما دیا تھا، اس مرتبہ چوں کہ بڑا لشکر تیار کرنا تھا، مدینہ میں قحط سالی بھی تھی اور مسافت طویل اور سامان سفر قلیل تھا؛ اس لیے آپ ﷺ نے عام چندہ کی بھی اپیل کی تھی، حضرت ابو بکرؓ، حضرت عمرؓ اور حضرت عثمانؓ نے خوب دیا، اس موقع پر حضرت عبدالرحمن بن عوفؓ بھی معاونین کی صفِ اول میں شامل تھے، انہوں نے دو سو اوقیہ چاندی دربار رسالت ﷺ میں پیش کی۔ (زرقانی ۳/۶۴ بحوالہ حیاة الصحابہ ۳/۸۷)

اس موقع پر حضرت عمرؓ نے کہا کہ: میں سمجھتا ہوں کہ عبدالرحمنؓ ایسا کر کے ایک گناہ کے مرتکب ہوئے ہیں، کیوں کہ انہوں نے اپنے اہل و عیال کے لیے کچھ بھی نہیں چھوڑا ہے، تو رسول اللہ ﷺ نے ان سے دریافت فرمایا: اہل ترکت شیئا لا ہلک یا عبدالرحمن عبدالرحمن! تم نے گھر والوں کے لیے کچھ چھوڑا ہے؟ تو انہوں نے عرض کیا: نعم! ترکت لہم اکثر و اطیب ہاں! میں نے ان کے لیے جو کچھ چھوڑا ہے وہ اس سے کہیں زیادہ اور بہتر ہے جو میں نے خرچ کیا ہے، آپ ﷺ نے پھر پوچھا: کم؟ کتنا؟ تو جواب دیا: ما وعد اللہ و رسوله من الخیر و الاجر خیر اور اجر کا وہ وعدہ برحق جو اللہ اور اس کے رسول ﷺ نے کیا ہے۔ لشکر تبوک روانہ ہوا، قیام تبوک کے دوران آپؓ کو فجر کی نماز میں امامت کا شرف حاصل ہوا، جس میں خود تاجدارِ دو جہاں ﷺ بھی شریک تھے، جس کا

تفصیلی ذکر شروع میں آچکا ہے۔ یہ شرف مسلمانوں میں سے صرف آپؓ کے ساتھ مخصوص تھا۔ (تذکرہ عبدالرحمن بن عوفؓ: ۶۱)

حجۃ الوداع تک جتنی مہمات پیش آئیں آپؓ ان تمام میں شریک رہے۔ آخری سفر حج سے واپس آنے کے بعد اھلہ میں سرورِ کائنات صلی اللہ علیہ وسلم نے وفات پائی، اور خلافت کا قصہ پیش آیا، حضرت عبدالرحمن بن عوفؓ اس مسئلہ کو سلجھانے میں نہ صرف شریک تھے؛ بلکہ پیش پیش تھے، جب حضرت صدیق اکبرؓ کا خلیفہ ہونا طے پایا تو حضرت صدیق اکبرؓ کے ہاتھ پر بیعت کرنے والوں میں آپ کا تیسرا نمبر تھا۔ (سیر الصحابہ ۲/۱۲۳)

### عہدِ صدیقی

عہدِ صدیقی میں حضرت عبدالرحمن ایک مخلص مشیر اور صاحبِ رائے کی حیثیت رکھتے تھے، ہر قسم کے مشوروں میں شریک ہوتے۔ جمادی الثانی ۱۳ھ میں جب صدیق اکبرؓ کو یقین ہو گیا کہ وقتِ آخر آ پہنچا ہے، تو سب سے پہلے آپ نے حضرت عبدالرحمن بن عوفؓ کو بلا کر خلافت کے متعلق مشورہ کیا اور فرمایا کہ: عمرؓ کی بابت تمہارا کیا خیال ہے؟ تو حضرت عبدالرحمن بن عوفؓ نے عرض کیا کہ: عمرؓ کے مزاج میں سختی زیادہ ہے، آپؓ نے فرمایا کہ: عمرؓ کی سختی کا سبب صرف میری نرم طبیعت تھی، میں جس معاملہ میں نرمی اختیار کرتا تھا اس میں عمرؓ سختی کی جانب مائل نظر آتے تھے؛ لیکن جن معاملات میں میں نے سختی سے کام لیا ہے ان

میں عمرؓ ہمیشہ نرم رہے، میرا خیال ہے کہ خلافت ان کو ضرور نرم کر دے گی۔ پھر چند دنوں کے بعد یہ چراغ بھی گل ہو گیا، اور حضرت عمرؓ مسند آرائے خلافت ہوئے۔

(تاریخ اسلام ۱/۲۵۹)

### عہدِ فاروقی

حضرت فاروق اعظم نے ۲۲ جمادی الثانی بروز سہ شنبہ مدینہ منورہ میں مسندِ خلافت پر قدم رکھتے ہی نظامِ خلافت کو پہلے سے زیادہ منظم کرنا شروع کر دیا، مہماتِ مسائل پر بحث و مباحثہ کرنے کے لیے ایک شوریٰ قائم کی، حضرت عبد الرحمنؓ اس مجلس کے نہایت صاحبِ الرائے اور پُر جوش رکن ثابت ہوئے، بہت سے معاملات میں ان ہی کی رائے پر آخری فیصلہ ہوتا۔

عراق پر فوج کشی کے لیے جب دار الخلافہ کے گرد ایک عظیم لشکر مجتمع ہوا، اور عام سوچ یہ تھی کہ خود امیر المؤمنین اس فوج کی باگ اپنے ہاتھ میں لے، امیر المؤمنین حضرت عمرؓ بھی اس کے لیے تیار ہو گئے؛ لیکن حضرت عبد الرحمنؓ نے سختی سے مخالفت کی اور فرمایا کہ: لڑائی کے دنوں پہلو ہیں، خدا نخواستہ اگر شکست ہوئی اور امیر المؤمنین کو کچھ صدمہ پہنچا تو پھر اسلام کا خاتمہ ہے، آپؓ کی رائے کو تمام اکابر صحابہؓ نے پسند کیا، اب یہ مسئلہ پیش آیا کہ: سپہ سالارِ عراق کون بنے؟ حضرت علیؓ نے انکار کیا، حضرت ابو عبیدہؓ اور حضرت خالدؓ ملکِ شام میں مصروفِ پیکار تھے، اسی غور و فکر کی حالت میں حضرت عبد الرحمنؓ نے فرمایا کہ: میں ایک شخص کا

نام لیتا ہوں، یہ کہہ کر حضرت سعد بن ابی وقاصؓ کا نام لیا، سب نے تائید کی اور حضرت عمرؓ نے بھی پسند فرمایا۔

### حضرت عبدالرحمنؓ کا وظائف مقرر کرنا

حضرت عمرؓ کے زمانہ میں فتوحات کا دروازہ کھل گیا اور بیت المال کی آمدنی میں بیش بہا اضافہ ہو گیا، تو حضرت عمرؓ نے حضرت عبدالرحمن بن عوفؓ سے فرمایا کہ: میں چاہتا ہوں کہ اصحاب رسول اللہ صلی اللہ علیہ وسلم کے وظائف مقرر کر دوں، انہوں نے کہا: بہت اچھا خیال ہے، فرمایا: اس خیال کو عملی جامہ پہنانے کے لیے تجویز دو، انہوں نے عرض کیا: مخرمہ بن نوفلؓ، جبیر بن مطعمؓ اور عقیل بن ابی طالبؓ؛ تینوں حضرات علم الانساب میں ماہر ہیں، ان کو فہرست لکھنے پر مقرر کر دیجیے، فہرست تیار ہوگئی، جس میں امیر المؤمنین کا نام اوپر تھا، امیر المؤمنین اور حضرت عبدالرحمن بن عوفؓ نے اسے دیکھا، حضرت عمرؓ نے فرمایا: میرا نام اور میرے قبیلہ عدی کے افراد کے نام حضور اقدس صلی اللہ علیہ وسلم سے نسبی قربت کے لحاظ سے جب ان کا نمبر آئے تب لکھو، اور موجودہ ترتیب بدل دو، حضرت علیؓ اور حضرت عبدالرحمن بن عوفؓ نے عرض کیا کہ: آپ امیر المؤمنین ہیں، فہرست آپ کے نام سے شروع ہونی چاہیے، امیر المؤمنین نے کہا: نہیں، آپ صلی اللہ علیہ وسلم کے چچا عباسؓ سے شروع کرو، اس کے بعد حضرت علیؓ کا نام لکھو۔

وظائف کی مقدار اپنے مشیر خاص حضرت عبدالرحمن بن عوفؓ کی رائے

سے مقرر کی اور پھر شوریٰ میں سنائی، جس کا خاکہ یہ تھا:

نمبر	ترتیب اسماء	مقدار وظیفہ
۱	حضرت عباس بن عبدالمطلبؓ	۵۰۰۰ درہم سالانہ
۲	حضرت علی بن ابی طالبؓ	۵۰۰۰ درہم سالانہ
۳	حضرت ام المؤمنین عائشہ صدیقہؓ	۱۲۰۰۰ درہم سالانہ
۴	امہات المؤمنینؓ	۱۰۰۰۰ درہم سالانہ
۵	حضرات اصحاب بدرؓ	۵۰۰۰ درہم سالانہ
۶	اصحاب بدر میں سے ہر ایک کے صاحبزادے کے لیے	۲۰۰۰ درہم سالانہ
۷	بدر سے حدیبیہ تک کے زمانہ میں اسلام قبول کرنے والے حضرات	۴۰۰۰ درہم سالانہ
۸	حضرات انصار	۴۰۰۰ درہم سالانہ
۹	حضرت اسامہ بن زیدؓ	۴۰۰۰ درہم سالانہ
۱۰	مہاجرین قبل فتح مکہ اور شرکائے جہاد فتح قادسیہ	۳۰۰۰ درہم سالانہ
۱۱	جن لوگوں نے فتح مکہ میں اسلام قبول کیا یا قادسیہ اور یرموک میں لڑے	۱۰۰۰ درہم سالانہ
۱۲	سپہ سالار حضرات ثنی کی فوج	۵۰۰ درہم سالانہ
۱۳	شرکائے بدر کی بیویاں	۵۰۰ درہم سالانہ

۱۴	بدر کے بعد سے حدیبیہ تک جہاد میں شریک ہونے والے اصحاب کی بیویاں	۴۰۰ درہم سالانہ
۱۵	حدیبیہ کے بعد سے فہرست کی تیاری تک لڑائیوں میں شریک ہونے والوں کی ازواج	۳۰۰ درہم سالانہ
۱۶	بلا امتیاز مراتب	۲۰۰ درہم سالانہ

(اصحاب رسول اللہ صلی اللہ علیہ وسلم اور ان کے کارنامے: ۳۷۴)

### حضرت عمرؓ کی حضرت عبدالرحمنؓ سے بے تکلفی

حضرت عمرؓ آپؓ (حضرت عبدالرحمنؓ) کی ملاقات سے بہت خوش ہوتے تھے اور آپؓ سے بہت بے تکلف تھے، ایک روز عشا کی نماز کے بعد حضرت فاروق اعظمؓ آپؓ کے مکان پر تشریف لے گئے، دروازہ بند تھا، دروازہ کھٹکھٹایا، ایک خادمہ نے دروازہ کھولا، آپؓ کچھ دیر باہر کھڑے رہے، پھر اندر داخل ہوئے تو دیکھا: حضرت عبدالرحمن نماز پڑھ رہے ہیں، آپؓ نے دریافت کیا کہ: کھانے کی کوئی چیز ہے؟ خادمہ نے جو اس وقت موجود تھا حاضر کر دیا، آپؓ بے تکلفی سے کھانے لگے، حضرت عبدالرحمنؓ کو دیکھا اپنے اسی اطمینان کے ساتھ نماز میں مشغول ہے، تو پیچھے سے آواز لگائی، نماز جلدی ختم کرو، مجھے تم سے کام ہے۔ (طبرانی بحوالہ تذکرہ عبدالرحمن بن عوفؓ: ۸۰)

ایک مرتبہ حضرت عمرؓ کو اپنے تجارتی اغراض کے لیے چار ہزار درہم کی

ضرورت پیش آئی، تو حضرت عبدالرحمنؓ سے کہلا بھیجا، حضرت عبدالرحمنؓ نے جواب دیا کہ: لاکھوں درہم تمہارے قبضہ میں رہتے ہیں اور دو چار ہزار کے لیے مجھ سے مانگتے ہوں؟ پھر جب حضرت عمرؓ سے ملاقات ہوئی تو حضرت عمرؓ نے فرمایا: بیت المال کا روپیہ ادا کرنے سے پہلے مر جاؤں تو تم ہی لوگ کہو گے کہ: معاف کر دو، اور خدا کے یہاں مجھ سے باز پرس ہوگی، میں چاہتا ہوں کہ تم جیسے بخیل شخص سے قرض لوں کہ مر بھی جاؤں تو کسی نہ کسی طرح وصول کر لوں گے۔ (حضرت عمرؓ نے یہ الفاظ مزاح اور بے تکلفی کے طور پر کہے تھے؛ ورنہ آپ سخاوت اور فیاضی میں ممتاز تھے)۔ (جمع الفوائد، ابن سعد ۱۳/۱۹۹ بحوالہ تذکرہ عبدالرحمن بن عوفؓ: ۸۱)

### ایک عجیب قصہ

ایک دفعہ حضرت عثمانؓ اور حضرت علیؓ اور حضرت زبیرؓ وغیرہ جمع ہوئے، اور ان حضرات نے حضرت عبدالرحمنؓ سے کہا: اے عبدالرحمن! کیا ہی اچھا ہوگا اگر آپ امیر المؤمنین سے کہے کہ بہت سے حاجت مند آتے ہیں؛ لیکن آپ کی ہیبت کی وجہ سے اپنی ضرورت پیش کیے بغیر واپس لوٹ جاتے ہیں۔ چنانچہ حضرت عبدالرحمنؓ، امیر المؤمنین کی خدمت میں حاضر ہوئے، اور عرض کیا: اے امیر المؤمنین! آپ لوگوں کے ساتھ نرمی اختیار فرمائیں؛ کیوں کہ بہت سے ضرورت مند آپ کے رعب اور ہیبت کی وجہ سے اپنی ضرورت پیش ہی نہیں کر پاتے، حضرت عمرؓ نے فرمایا کہ: میں تمہیں قسم دے کر پوچھتا ہوں کہ کیا تمہیں

عثمانؓ اور علیؓ وغیرہ نے بھیجا؟ پھر فرمایا: اے عبدالرحمن! میں نے اتنی نرمی اختیار کی مجھے ڈر محسوس ہونے لگا کہ اللہ تعالیٰ اس کے بارے میں مجھ سے باز پرس کرے گا، پھر میں نے اتنی سختی اختیار کی کہ مجھے ڈر محسوس ہونے لگا کہ خدا اس کے بارے میں مجھ سے پوچھے گا، اے عبدالرحمن! اب تم ہی بتاؤ کہ میں کیا کروں؟ حضرت عبدالرحمنؓ یہ سن کر روتے ہوئے اٹھے اور فرمایا: پتہ نہیں! آپ کے بعد امت کا کیا ہوگا!!۔ (حیاء الصحابہؓ ۲/۳۶۲)

### شہادتِ فاروقِ اعظمؓ

۲۳ھ میں حضرت عمرؓ صبح کی نماز پڑھانے کے لیے کھڑے ہوئے، تو ابولؤلؤ نامی ایک عجمی غلام نے حملہ کیا اور متعدد زخم پہنچائے، آپؓ نے فوراً حضرت عبدالرحمن بن عوفؓ کو کھینچ کر اپنی جگہ کھڑا کر دیا، اور خود زخموں کے صدمہ سے بے ہوش ہو گئے، حضرت عبدالرحمن بن عوفؓ نے لوگوں کو اسی حالت میں نماز پڑھائی، نماز کے بعد امیر المؤمنین کو گھر لایا گیا، دوائی اور دودھ پلایا گیا، سب پیٹ کے زخم سے باہر نکل گیا، یہ حالت دیکھ کر لوگوں کو مایوسی ہوئی اور عرض کیا کہ: آپؓ بھی کسی کو اپنا جانشین مقرر فرمادیجیے، آپؓ نے چھ صحابہؓ کا نام لیا جن میں حضرت عبدالرحمن بن عوفؓ بھی تھے، اور فرمایا کہ: میرے بعد ان میں سے کسی کو اپنا جانشین بنا لینا، پھر اپنے بیٹے حضرت عبداللہ بن عمرؓ کو بلا کر کہا کہ: اگر لوگ خلافت کے انتخاب میں اختلاف کریں تو تم اس گروہ میں شامل ہونا جس میں حضرت عبدالرحمن بن عوفؓ

ہو۔ یکم محرم ۲۴ھ میں وفات پائی، جن باسعادت حضرات نے آپ کو قبر میں اتارا ان میں حضرت عبدالرحمن بن عوفؓ بھی تھے۔ (ابن سعد ۳/۲۴۴ بحوالہ سیر الصحابہ ۲/۱۲۵)

### عہدِ عثمانی

انتخابِ خلیفہ کے لیے حضرت عمرؓ کے قائم کردہ چھ اصحابِ شوریٰ بیٹھے اور باہمی گفت و شنید کے بعد حضرت عثمانؓ کا نام طے پایا، چنانچہ حضرت عبدالرحمن بن عوفؓ نے مجمعِ عام میں ایک مؤثر تقریر کی اور فرمایا کہ: میں نے ہر طبقہ اور ہر گروہ کی رائے معلوم کر لی، اور تمام اصحابِ شوریٰ نے میرے فیصلہ کو ناطق تسلیم کیا ہے، یہ کہہ کر آپ نے حضرت عثمانؓ کے ہاتھ پر بیعت کی۔ آپ کا بیعت کرنا تھا کہ تمام خلقت ٹوٹ پڑی۔

### وفاتِ حسرتِ آیات

عہدِ عثمانی میں آپؓ نے نہایت خاموشی سے زندگی بسر کی اور مہماتِ ملکی میں آپؓ نے کوئی خاص دل چسپی نہیں لی۔ ۳۲ھ میں حضرت عثمانؓ نکسیر کے مرض میں سخت مبتلا ہوئے، تو اکثر صحابہؓ کو آپؓ کی حیات سے ناامیدی ہو گئی تھی، لوگوں نے آپؓ سے اپنا خلیفہ بنانے پر اصرار کیا، اسی اصرار کی بنا پر حضرت عثمانؓ نے حضرت عبدالرحمن بن عوفؓ کے بارے میں وصیت لکھوا دی۔ حمران نے قبل از وقت وصیت کو حضرت عبدالرحمن بن عوفؓ پر ظاہر کر دیا، یہ وصیت آپؓ پر بہت شاق گذری، اور آپؓ نے باری تعالیٰ سے دعا کی: اے میرے خدا! مجھ کو عثمان سے پہلے

اپنے پاس بلا لیجیے، دعا قبول ہوگئی، آپ بیمار ہو گئے، علالت نے طوالت اختیار کی، ضعف بڑھتا گیا، حتیٰ کہ وفات سے قبل آپ پر غشی طاری ہوگئی، افاقہ ہوا تو پوچھا کہ: میں بے ہوش ہو گیا تھا؟ لوگوں نے کہا: ہاں! آپ نے فرمایا: میرے پاس دو فرشتے آئے جن میں شدت اور سختی تھی، اور مجھے لے چلے، پھر میرے پاس دو اور فرشتے آئے جو ان دونوں سے زیادہ نرم اور مہربان تھے، ان دونوں نے کہا کہ: اسے چھوڑ دو یہ ان لوگوں میں سے ہے جس کی تقدیر میں سعادت ان کے پیدا ہونے سے پہلے ہی لکھ دی جاتی ہے، اور ابھی اس کی اولاد اس سے متمتع ہوتی رہے گی، چنانچہ اس کے ایک ماہ کے بعد ۳۳ھ ۶۵۲ء میں آپ کی وفات ہوئی۔ انا للہ وانا الیہ راجعون۔ (تذکرہ حضرت عبدالرحمن بن عوفؓ ۱۰۹۔ سیرت حضرت عبدالرحمن بن عوفؓ)

## کفن

آپ کا کفن نبی کریم صلی اللہ علیہ وسلم کی ایک استعمال شدہ چادر تھی۔ واقعہ یوں ہے کہ: ایک مرتبہ آپ صلی اللہ علیہ وسلم کی خدمت مبارک میں ایک عورت ایک نئی چادر لے کر آئی، اور عرض کیا کہ: حضور! اپنے ہاتھ سے بُن کر لائی ہوں، آپ صلی اللہ علیہ وسلم نے اس کو ازار کے طور پر استعمال کیا اور بڑی تعریف کی، حضرت عبدالرحمن بن عوفؓ بھی خدمت اقدس میں حاضر تھے، آپ نے چادر طلب کی تو حضور صلی اللہ علیہ وسلم نے کچھ دیر استعمال کرنے کے بعد بھیجوادی۔ بعد میں صحابہؓ سے آپ نے عرض کیا کہ: میں نے کفن کے لیے آپ صلی اللہ علیہ وسلم سے طلب کی تھی؛ ورنہ مجھ کو کپڑے کی

ضرورت نہیں ہے، اور یہی چادر آپ کے کفن میں استعمال کی گئی۔ (بخاری، باب من استعد الکفن، بحوالہ تذکرہ حضرت عبدالرحمن بن عوفؓ: ۴۱)

### نماز جنازہ ومدفن

حضرت سعد بن ابی وقاصؓ جنازہ اٹھانے والوں میں شریک تھے اور کہتے جاتے تھے: واجبلاہ آہ! یہ پہاڑ بھی چل بسا۔ حضرت عثمانؓ نے وصیت کے مطابق نماز جنازہ پڑھائی۔

آپؓ کے مرض الموت میں حضرت عائشہؓ نے یہ کہلا بھیجا کہ: آپ آنحضرت صلی اللہ علیہ وسلم اور ان کے ہم نشینوں کے ساتھ دفن ہو؛ مگر آپ نے پاس ادب کو ملحوظ رکھتے ہوئے انکار کیا، اور یہ کہلا بھیجا کہ: میرا عثمان بن مظعون سے معاہدہ ہو چکا تھا کہ ہم میں جو آخر میں وفات پائے وہ پہلے کے پہلو میں دفن ہو، چنانچہ آپؓ بھی جنت البقیع میں حضرت عثمانؓ بن مظعون کے پہلو میں دفن ہوئے، اور عجیب اتفاق کہ حضرت عبداللہ بن مسعودؓ بھی آپ کے رفیق غارتھے، مرنے کے بعد آپؓ کے پڑوسی رہے اور آپؓ کے قریب دفن ہوئے۔

(الریاض المستطابہ، ابن سعد بحوالہ تذکرہ حضرت عبدالرحمن بن عوفؓ: ۴۲)

### اولاد وازواج اور ان کا تعارف

حضرت عبدالرحمن بن عوفؓ کی اولاد میں سالم اکبر جو قبل از اسلام مر گئے، ان کی ماں کلثوم بنت عتبہ بن ربیعہ تھی۔

ایک لڑکی ام قاسم بھی جاہلیت میں پیدا ہوئی، ان کی ماں بنت یشبہ بن ربیعہ بن عبدالشمس تھیں۔

محمد بن عبدالرحمن بن عوفؓ: یہ بڑے باغیرت آدمی تھے، اسی سے آپ کی کنیت ابو محمد تھی، اور ابراہیم، اسماعیل، حمید، حمیدہ اور امۃ الرحمن، ان کی ماں ام کلثوم بنت عقبہ بن ابی معیط تھیں۔

ابراہیم بن حضرت عبدالرحمن بن عوفؓ: یہ پستہ قد اور سیاہ فام تھے، ان کی کنیت ابو اسحاق تھی، انہوں نے ۶۹ھ پچھتر سال کی عمر میں وفات پائی۔ ابراہیم کے لڑکے سعد اور صالح تھے، جن کا مختصر تعارف درج ذیل ہے:

سعد بن ابراہیم: ان کی والدہ سعدا بن ابی وقاصؓ کی بیٹی تھیں، یہ ہشام بن عبد الملک کے زمانہ میں مدینہ کے قاضی رہے، اور قابل اعتماد حاملین حدیث میں سے تھے، ان کی کنیت ابو ابراہیم تھی۔

صالح بن ابراہیمؓ: یہ محدث تھے، چنانچہ معاذ اور معوذ کے بدر میں ابو جہل کو قتل کرنے کی حدیث ان ہی سے مروی ہے۔

حمید بن عبدالرحمن: یہ بہت مال دار تھے اور حاملین حدیث میں سے تھے، انہوں نے ۹۵ھ کو تتر سال کی عمر میں وفات پائی، ان کا ایک بیٹا تھا عبد الرحمن، اور اسی سے آپ کی کنیت ابو عبدالرحمن تھی، یہ بھی محدث تھے۔

معن، عمر: یہ قریشی پہلوانوں میں سے تھے، زید، امۃ الرحمن صغریٰ: ان

سب کی ماں سہلہ بنت عاصم بن الجعد بن عجلان قبیلہ قضاہ کی شاخ بلہ کے انصار میں سے تھیں۔

عروہ اکبر بن عبدالرحمن: یہ جنگِ افریقہ میں شہید ہوئے، ان کی ماں بحر یہ بنت ہانی قبیلہ بنی شیبان میں سے تھیں۔

سالم اصغر بن عبدالرحمن: یہ فتحِ افریقہ کے دن شہید ہوئے، ان کی والدہ سہلہ بنت سہیل بن عمر بن عبد شمس تھیں۔

سہیل بن عبدالرحمن: انھوں نے بنو امیہ ثریا کی الصغریٰ سے نکاح کیا، ان کی والدہ ام سہیل مجد بنت یزید بن سلامہ تھیں۔ آپ کی کنیت ابوالابيض تھی، ان کے بیٹے عبدالمجید بن سہیل تھے، یہ بہت بڑے محدث تھے، قوم ان کی پیروی کرتی تھی اور یہ ابو جعفر منصور کے مشیر خاص بھی تھے۔

موسیٰ سلامانی فرماتے ہیں کہ: میں بیٹھا ہوا تھا، چنانچہ میرا ایک غلام آیا اور کہا: آپ کی والدہ کے خاندان کا ایک آدمی آپ کے پاس آنے کی اجازت چاہتا ہے، (ان کی والدہ حضرت عبدالرحمن بن عوفؓ کی اولاد میں سے تھیں)، میں نے ان کو اجازت دے دی، چنانچہ ایک خوبصورت نوجوان داخل ہوا جو قریشی معلوم ہوتا تھا، میں نے کہا: اللہ آپ پر رحم کرے آپ کون ہیں؟ جواب دیا: عبدالمجید بن سہیل بن عبدالرحمن الزہری ہوں، میں نے کہا: قریب آؤ قریب آؤ! پھر میں نے اپنے غلام کو حکم دیا: وہ آپ کے ساتھ اچھا معاملہ کرے، اکرام کرے

اور نرمی سے پیش آئے، اور کہا کہ: ان کو حمام میں داخل کرو، آپ کے لیے سفید استروالی عمدہ چادر کی قمیص بنوائی اور حضرمی جوتے بنوائے۔

عبداللہ اصغر بن عبدالرحمن الفقیہؓ: یہ محدث تھے، انہوں نے حضرت عائشہؓ، حضرت ابو ہریرہؓ اور حضرت جابرؓ سے بہت سی حدیثیں روایت کیں، ان کے دو بیٹے تھے: عمر اور سلمہ، دونوں محدث تھے، اسی سے ان کی کنیت ابو سلمہ تھی۔  
عبداللہ اصغر کی والدہ تماضر بنت اصغ بن عمرو بن ثعلبہ قبیلہ کلب سے تھیں، (وہ پہلی کلبیہ ہے جن سے ایک قریشی نے نکاح کیا تھا)۔

عثمان بن عبدالرحمنؓ: آپ کا خاندان بصرہ میں تھا، ان کی والدہ غزال بنت کسریٰ ام ولد تھیں، جو مدائن کے قیدیوں میں سے تھیں، ان کی اولاد میں سعید بن یحییٰ بن الحسن بن عثمان بن عبدالرحمن بن عوفؓ بھی بہت بڑے محدث تھے۔  
عبداللہ اکبر بن عبدالرحمنؓ: یہ فتح افریقہ کے موقع سے شہید ہوئے، آپ کی والدہ بنت ابی الحسین بن رافع اوس میں سے تھیں۔  
مسور بن عبدالرحمنؓ: یہ یوم الحرة میں شہید کیے گئے۔

ابو بکر بن عبدالرحمنؓ: ان کی والدہ ام حکیم بنت فارظہ بن خالد بن عبید، کنانہ سے تھیں۔

جویریہ بنت عبدالرحمنؓ: آپ کے شوہر مسور بن مخرمہ تھے، آپ کی والدہ بادیہ بنت غیلان بن سلمہ بن معب الثقفی تھیں۔

(الجوهرة فی نسب النبی واصحابہ العشرة ۳۲۷ تا ۳۳۶، طبقات ابن سعد ۳/۲۲۸)

## فضائل و مناقب

حضرت علیؓ فرماتے ہیں کہ: میں نے رسول اللہ صلی اللہ علیہ وسلم کو عبدالرحمن بن عوفؓ کے متعلق فرماتے ہوئے سنا: امین فی اهل السماء، و امین فی اهل الارض آپ آسمان والوں میں امین اور زمین والوں میں امین ہے۔ (الریاض النضرۃ ۲/۲۸۲)

حضور صلی اللہ علیہ وسلم نے آپؓ سے فرمایا: انت ولی فی الدنيا والاخرة عبدالرحمن! دنیا اور آخرت دونوں میں تم میرے دوست ہو۔

(الریاض النضرۃ بحوالہ تذکرہ عبدالرحمن بن عوفؓ ۶۶)

حضرت عبدالرحمن بن عوفؓ - سفر ہو یا حضر - ہمیشہ رسول اللہ صلی اللہ علیہ وسلم کے ساتھ رہتے، صرف سریہ دومۃ الجندل میں کچھ دن کے لیے مفارقت رہی۔

(تذکرہ عبدالرحمن بن عوفؓ ۱۰۳)

حضرت عبدالرحمن بن عوفؓ کو عشق رسول اللہ صلی اللہ علیہ وسلم کی وجہ سے امہات المؤمنین کی خدمت کا شرف حاصل تھا۔ (اصحاب رسول صلی اللہ علیہ وسلم اور ان کے کارنامے ۳۷۶)

آپ صلی اللہ علیہ وسلم نے فرمایا: عبدالرحمن بن عوف زمین میں اللہ کے وکیل ہے۔ (الریاض النضرۃ ۲/۲۸۳)

غزوہ تبوک میں نبی کریم صلی اللہ علیہ وسلم نے آپؓ کے پیچھے نماز پڑھی۔

(صور من حياة الصحابة ۲۶۱)

آپؓ ان خوش نصیب صحابہ میں تھے جو سب سے پہلے ایمان لائے۔

(صور من حياة الصحابة ۲۵۷)

آپ ﷺ نے فرمایا: عبد الرحمن فی الجنة. (تحفة الامعی ۳۸۱/۸)

آپؓ ان مخصوص مفتیان صحابہؓ میں سے تھے جن کو رسول اللہ ﷺ کی موجودگی میں فتویٰ دینے کا مجاز قرار دیا گیا تھا۔ (زندگیاں صحابہ کرام کی ۳۱۵)

سریہ دومۃ الجندل میں رخصت ہوتے وقت آں حضرت ﷺ نے آپؓ کو شفقت سے اپنے قریب بلایا، اپنے سامنے بٹھایا اور اپنے دست مبارک سے آپ کا عمامہ کھولا، اور اپنا سیاہ عمامہ خود ہی اپنے ہاتھوں سے آپؓ کے سر پر باندھا۔ (طبقات ابن سعد ۲/۲۳۱)

ابو عمرؓ و بیان کرتے ہیں کہ آپ ﷺ نے فرمایا: عبد الرحمن بن عوف سید من سادات المسلمین عبد الرحمن بن عوفؓ مسلمانوں کے سرداروں میں سے ایک سردار ہے۔ (الریاض النضرۃ ۲/۳۸۴)

حضرت ابو بکرؓ اور حضرت عمرؓ اکثر آپؓ ہی سے مشورے لیتے تھے۔

(طبقات ابن سعد ۲/۱۹۰)

حضرت عمرؓ نے فرمایا: حضرت عبد الرحمن بن عوفؓ اچھے صاحب الرائے ہیں، ان کی بات سنو اور ان کی اطاعت اور فرمانبرداری کرو۔

(ابن اثیر بحوالہ تذکرہ عبدالرحمن بن عوفؓ ۹۰)

حضرت عمرؓ نے چھ شخصوں کو خلافت کے لیے نامزد کیا تھا، جن میں عبد الرحمن بن عوفؓ بھی تھے، اور اپنے بیٹے سے فرمایا تھا: اگر ان میں آپس میں

اختلاف ہو تو عبدالرحمن بن عوفؓ جس طرف ہو اس کو ترجیح دینا۔

(فتح الباری، باب بیعة والاتفاق بحوالہ تذکرہ عبدالرحمن بن عوفؓ ۸۱)

حضرت عمرؓ نے آپ کے متعلق فرمایا کرتے تھے کہ: ان میں عمدہ

اوصاف ہیں۔ (تذکرہ عبدالرحمن بن عوفؓ ۸۳)

حضرت عمرؓ نے اپنی خلافت کے پہلے سال ۱۳ھ میں آپ ہی کو امیر حج

مقرر کر کے مکہ روانہ کیا، اور اپنی طرف سے قربانی کے لیے جانور دیے۔

(اصحاب رسول اللہ ﷺ اور ان کے کارنامے ۳۷۶)

ایرانی غلام فیروز نے فجر کی نماز میں حضرت عمرؓ پر خنجر سے وار کیا تو آپ

نے فوراً جس شخص کا ہاتھ پکڑ کر اپنی جگہ کھڑا کر دیا وہ حضرت عبدالرحمن بن عوفؓ ہی

تھے۔ (اصحاب رسول ﷺ اور ان کے کارنامے ۳۷۷)

حضرت عبدالرحمن بن عوفؓ ہی نے حضرت عمرؓ کو قبر میں اتر کر اپنے

ہاتھوں سے ۲۳ھ میں آغوشِ صدیقی میں آں حضرت ﷺ کے زیرِ قدم سلایا

تھا۔ (تذکرہ عبدالرحمن بن عوفؓ ۱۰۲)

حضرت عثمانؓ جب نکسیر کے موقع سے علیل ہوئے تو آپ ہی کے متعلق

وصیت کی کہ: میرے بعد عبدالرحمن بن عوفؓ قائم مقام ہوں گے۔

(تذکرہ عبدالرحمن بن عوفؓ ۸۸)

مسور بن مخرمہ فرماتے ہیں کہ: جس وقت میں حضرت عثمانؓ اور حضرت

عبدالرحمن بن عوفؓ کے درمیان لشکر کے ساتھ چل رہا تھا، اور حضرت عبدالرحمن بن عوفؓ ایک سیاہ چادر اوڑھے ہوئے میرے آگے چل رہے تھے، تو حضرت عثمانؓ نے پوچھا کہ: یہ سیاہ چادر والا کون ہے؟ لوگوں نے کہا: عبدالرحمن بن عوفؓ ہے، تو حضرت عثمانؓ نے مجھے پکارا: اے مسور! میں نے کہا: لبیک یا امیر المؤمنین! آپ نے فرمایا: جس نے یہ دعویٰ کیا کہ عثمانؓ پہلی اور دوسری ہجرت میں تمہارے ماموں عبدالرحمن بن عوفؓ سے بہتر ہے تو وہ کاذب ہے۔ (طبقات ابن سعد ۳/۲۲۷)

حضرت علیؓ آپ کے جنازہ کے قریب آئے تو برجستہ آپ کی زبان سے یہ کلمات جاری ہوئے: لقد ادرکت صفوها وسبقت زيفوها یرحمک اللہ، آپ نے دنیا میں سے اس کے عمدہ حصہ کو اپنایا، اور اس کے خراب حصہ کو چھوڑ کر گذر گئے، اللہ تعالیٰ آپ کو غریقِ رحمت کرے۔ آمین (صور من حیاة الصحابہ ۲۶۵)

### اخلاق و عادات

حضرت عبدالرحمن بن عوفؓ کا دامن فضل و کمال اور اخلاقی جواہر پاروں سے مالا مال تھا، خصوصاً حبِ رسول ﷺ، صدق و عفا، ترحم، فیاضی اور انفاق فی سبیل اللہ آپ کے نہایت درخشاں اوصاف تھے۔ (سیر الصحابہ ۲/۱۲۹)

آپؓ میں قدرتِ کلام و بیان اور فصاحت و بلاغت کا خاص جوہر تھا، پیرایہ بیان چچا تلا، مختصر اور انتہائی مؤثر ہوتا تھا، نہ جملوں کی بے جا تکرار ہوتی اور نہ ہی الفاظ کا زائد از ضرورت استعمال ہوتا۔ نوشت و خواند سے اپنے زمانہ کے معیار

کے مطابق بخوبی واقف تھے، آپؓ کے اوصاف میں سب سے زیادہ نمایاں وصف اصابتِ رائے ہے۔ (اصحاب رسول ﷺ اور ان کے کارنامے ۳۸۳)

آپؓ نہایت خشوع اور خضوع کے ساتھ نماز پڑھتے، دل ہمیشہ مسجد میں لگا رہتا، ظہر کے وقت دیر تک نوافل پڑھا کرتے تھے۔

(سیرت حضرت عبدالرحمن بن عوفؓ ۵۸)

آپؓ رمضان المبارک کے فرض روزوں کے علاوہ بھی اکثر روزے رکھتے تھے، آپ حج کے لیے بارہا تشریف لے گئے، حجۃ الوداع میں شریک تھے، جس سال حضرت عمرؓ خلیفہ بنے اس سال امارتِ حج کی خدمت آپؓ ہی کے سپرد کی گئی، حضرت عثمانؓ نے بھی آپ کو امیر حج بنایا۔ امہات المؤمنین کی خدمت میں بھی لگے رہتے، اور وقتاً فوقتاً ان پر خرچ کرتے رہتے۔

(طبقات ابن سعد ۲/۲۳۲۔ سیرت عبدالرحمن بن عوفؓ ۵۶)

آپ ﷺ نے حدیبیہ کے موقع پر بطورِ گواہ جن صحابہ کرامؓ سے دستخط کروائے تھے ان میں سے آپؓ بھی تھے، اس سے آپؓ کی امانت داری اور اخلاق کا پتہ چلتا ہے۔ (تذکرہ عبدالرحمن بن عوفؓ ۶۰) آپؓ بہت طویل نماز پڑھتے تھے اور خدا کی بارگاہ میں عرض معروض کرنے میں ایک معتدبہ حصہ خرچ کیا کرتے تھے، اذان سنتے ہی مسجد جانے کی تیاری کرتے۔ حضرت عمرؓ ایک مرتبہ شب کو اتفاقاً طور پر آپؓ کے مکان چلے گئے تو آپؓ کو نماز میں مشغول پایا۔

(اصابہ بحوالہ عبدالرحمن بن عوفؓ ۴۶)

مسور بن مخرمہ فرماتے ہیں کہ: ایک مرتبہ آپؓ نے کچھ رات گزرنے کے بعد مجھے اٹھایا اور کہا: جاؤ حضرت عثمانؓ اور حضرت علیؓ کو بلا لاؤ اور خود نماز میں مشغول ہو گئے، وہ دونوں آئے تو ختم نماز تک انتظار کیا۔ آپ خیال کیجیے! جو شخص اتنا وقت نفل نماز میں بھی صرف کرتا ہو وہ اپنے فرض کو کس طور سے ادا کرتا ہوگا! اس میں کیا شک ہے کہ یہ تمام باتیں حضور اقدس صلی اللہ علیہ وسلم کی صحبت با برکت کا ادنیٰ کرشمہ تھیں؛ تاہم فطری قابلیت اور صلاحیت شرط ہے۔

صحبت اندر جو ہر قابل کند تا شیر بس	ور نہ شاخ گل ز بوئے گل چر محروم شد
------------------------------------	------------------------------------

اور اسی فطری صلاحیت و اخلاق کا ایک معمولی اثر تھا جس نے کفر کی حالت میں بھی ہمیشہ شراب سے مجتنب رکھا۔ (تذکرہ عبدالرحمن بن عوفؓ ۴۶)

### جو دو سخا

بادِ صبا کے ہلکے ہلکے سے تھپڑوں میں سے کچھ ذرات شمولیت پذیر ہوتے جا رہے تھے، کچھ دیر تو لوگ نظر انداز کرتے رہے؛ لیکن جب ذرات سے فضا دھندلی ہونے لگی تو لوگوں کے اوسان خطا ہو گئے اور مدینہ میں افراتفری پھیل گئی، جب وہ قریب ہوا تو آوازیں آنے لگیں، جس سے یہ اندازہ ہوا کہ کوئی آفت سماوی نہیں؛ بلکہ رزقِ رازق ہے جو ایک تجارتی قافلے کی شکل میں مدینہ آ رہا ہے، جب انہیں کسی نے بتایا کہ: یہ حضرت عبدالرحمن بن عوفؓ کا سات سواونٹوں پر مشتمل تجارتی قافلہ ہے جو ملکِ شام سے اناج وغیرہ لے کر واپس آ رہا ہے، تو



قومی چندوں میں دو مرتبہ آپؓ نے چالیس ہزار نقد پیش کیے۔

(اسد الغابۃ ۳/۳۱۷ بحوالہ سیرت عبدالرحمن بن عوفؓ: ۶۰)

ایک دفعہ آپؓ نے ایک زمین چالیس ہزار دینار میں حضرت عثمانؓ کو فروخت کی، اور تمام دینار غربا اور مساکین میں تقسیم کیے۔

(طبقات ابن سعد بحوالہ سیرت عبدالرحمن بن عوفؓ: ۶۱)

جب آپؓ اس دنیا سے رخصت ہونے لگے تو وصیت فرمائی کہ: جنگ بدر کے تمام اصحاب کو جو حیات ہیں چار چار سو دینار بطور ہدیہ کے پیش کرو، اس وقت سو سے زیادہ بدری صحابہؓ حیات تھے۔ (ابن کثیر ۷/۳۱۵)

بدری صحابہؓ سے فارغ ہونے کے بعد ارشاد فرمایا کہ: اب پچاس ہزار دینار اور ایک ہزار گھوڑے اللہ کی راہ میں دے دیے جائیں، چنانچہ اسی وقت تقسیم کر دیے گئے۔ (تاریخ ابن کثیر ۷/۳۱۳)

اتنے صدقے اور خیرات کے بعد جب آپؓ کی جائیداد وراثت میں تقسیم کی گئی، تو آپؓ کی بیویوں کو آٹھویں حصہ میں اسی اسی ہزار دینار آئے۔

(تاریخ ابن کثیر ۷/۳۱۵)

### حشیتِ الہی

آنحضرت صلی اللہ علیہ وسلم کی زبان مبارک سے بلا واسطہ سن چکے تھے کہ: آپؐ نے بلا کسی شرط کے فرمایا: عبد الرحمن فی الجنة اور آپؐ اس مبارک غزوہ میں

بھی شریک تھے جس کے متعلق حدیثِ قدسی میں حق تعالیٰ شانہ کا فرمان ہے: قد غفرت لکم فاعملوا ما شئتم سرکارِ کائنات صلی اللہ علیہ وسلم فرما چکے تھے کہ: عبدالرحمن بن عوفؓ نیک ہے، صابر ہے اور سچے ہے۔ (تحفۃ اللمعی ۳۸۱/۸)

اس کے باوجود بھی خشیتِ الہی کا یہ عالم تھا کہ ایک گھڑی کے لیے بھی اپنے خاتمہ سے بے خوف نہیں تھے۔ خوفِ خدا کے باعث دنیا کا ہر ایک واقعہ آپ کے لیے مرقعِ عبرت ہو جاتا تھا۔

آپ کے پوتے سعد بیان کرتے ہیں کہ: ایک دفعہ حضرت عبدالرحمن بن عوفؓ روزہ سے تھے، شام کے وقت کھانا سامنے آیا تو مسلمانوں کا گذشتہ فقر و فاقہ یاد آیا، اور رفیقوں کی یاد نے ایسا بے چین کیا کہ آپ زار و قطار رونے لگے اور کہنے لگے: حضرت حمزہؓ مجھ سے بہتر تھے، وہ شہید ہوئے، کفن میں صرف ایک چادر تھی جس سے سر چھپایا جاتا تو پاؤں کھل جاتے، اور پاؤں چھپایا جاتا تو سر کھل جاتا؛ لیکن اب دنیا ہمارے لیے کشادہ ہو گئی ہے، اور ہمیں اس قدر دنیوی نعمتیں مرحمت کی گئیں کہ مجھے ڈر ہے کہ کہیں ہماری نیکیوں کا معاوضہ دنیا ہی میں نہ دیا جا رہا ہو۔ اس طرح کی باتیں کر کر کے اتنا روئے کہ کھانا بھی نہ کھا سکے۔

(بخاری، باب غزوة احد، ص ۵۷۹ بحوالہ تذکرہ عبدالرحمن بن عوفؓ ۴۸)

### رقتِ قلب

خوفِ خدا کا یہ اثر تھا کہ قرآن شریف پڑھتے وقت آپ پر ایک خاص

رفت طاری ہوتی تھی۔ حضرت ابن عباسؓ فرماتے ہیں کہ: میں نے کسی کو نہیں دیکھا کہ قرآن شریف پڑھتے وقت عبدالرحمن بن عوفؓ کی طرح اس کے بھی رونگٹے کھڑے ہوتے ہو۔ (تذکرہ عبدالرحمن بن عوفؓ ۲۸)

آپؓ فرطِ خشیت سے طواف میں دعا فرماتے تھے: اللہم قنی شح نفسی اے اللہ! مجھے نفسانی طمع سے محفوظ رکھیو۔ (تذکرہ عبدالرحمن بن عوفؓ ۲۹)

### حضور صلی اللہ علیہ وسلم کا آپؓ کو دعائیں دینا

ایک روز حضور صلی اللہ علیہ وسلم حضرت فاطمہؓ کے گھر تشریف لے گئے تو حضرات حسنینؓ کو بھوک سے روتے ہوئے دیکھا، اور حضور صلی اللہ علیہ وسلم کو ان صاحبزادوں کے رونے سے ملال ہوا، اتنے میں حضرت عبدالرحمن بن عوفؓ روٹی اور سالن لے کر آئے، آپ صلی اللہ علیہ وسلم نے ان کو دعادی اور فرمایا: کفاک اللہ امر دنیاک فاما اخر تک فانالہا ضامن (خدا تعالیٰ تمہارے دنیوی امور کی کفایت کرے، باقی رہا قصہ آخرت تو میں اس کا ضامن ہوں)۔ (ابن عساکر ۵/۳۶۱ بحوالہ تذکرہ عبدالرحمن بن عوفؓ ۶۵)

آپ صلی اللہ علیہ وسلم نے اپنے صحابہؓ کے لیے برکت کی دعا فرمائی، اس کے بعد بعض بعض اصحاب کے لیے مخصوص دعائیں کیں، چنانچہ عبدالرحمن بن عوفؓ کے لیے اللہم وقر عبد الرحمن فرمایا۔ (ابن عساکر ۳/۱۰۳ بحوالہ تذکرہ عبدالرحمن بن عوفؓ ۶۶)

ایک مرتبہ نبی کریم صلی اللہ علیہ وسلم نے فرمایا: میں ایک فوجی دستہ بھیجنا چاہتا ہوں اس کے لیے مالی تعاون پیش کرو، یہ سن کر حضرت عبدالرحمن بن عوفؓ دو ہزار درہم

لے آئے اور کہا: اے اللہ کے رسول ﷺ دو ہزار میں اللہ کو قرض دے رہا ہوں اور باقی دو ہزار اپنے اہل و عیال کے لیے چھوڑے ہیں، یہ سن کر رسول اللہ ﷺ نے آپؓ کو دعا دی: بارک اللہ لک فیما اعطیت وبارک اللہ لک فیما ترک۔ (جو کچھ تم نے دیا اس میں اللہ تعالیٰ تم کو برکت دے، اور جو کچھ تم نے بچوں کے لیے چھوڑا اس میں بھی اللہ تعالیٰ تم کو برکت سے نوازے)۔

(زندگیاں صحابہؓ کی ۳۱۸)

حضرت ام سلمہؓ فرماتی ہیں کہ: میں نے رسول اللہ ﷺ کو ازواج سے یہ فرماتے ہوئے سنا کہ: میرے بعد جو شخص تم لوگوں کا محافظ ہوگا وہ صادق اور نیکو کار ہوگا، اے اللہ! عبدالرحمن بن عوفؓ کو سلسبیل جنت سے سیراب کر۔

(طبقات ابن سعد ۳/۲۳۲)

حضرت انسؓ فرماتے ہیں کہ: میں نے رسول اللہ ﷺ کو یہ فرماتے ہوئے سنا کہ آپ ﷺ عبدالرحمن بن عوفؓ سے فرما رہے تھے: بارک اللہ لک فی مالک و خفف علیک حسابک یوم القیامۃ اللہ تمھارے مال میں برکت دے اور قیامت کے دن تم پر حساب ہلکا کرے۔ (الریاض النضرۃ ۲/۳۸۴)

## علمی کمالات

آپؓ کے علمی کمال کا اندازہ اس بات سے لگایا جاسکتا ہے کہ حضور

صلی اللہ علیہ وسلم کے زمانہ میں فتویٰ دیا کرتے تھے۔ (زندگیاں صحابہ کرامؓ کی ۳۱۵)

حضرت عبدالرحمن بن عوفؓ کو ضرورتِ علمی کا اس قدر احساس تھا کہ بہت کم لوگوں کو ہوگا، حصولِ علم سے آپؓ کی طبیعت کبھی سیر نہیں ہوئی، یہی وجہ ہے کہ آپؓ کی ذاتِ علم کا مخزن تھی۔ کسی کے بارے میں آپؓ کو دریافت ہو جاتا کہ وہ فلاں مسئلہ میں حدیث جانتا ہے یا اس نے حضور صلی اللہ علیہ وسلم کے کسی عمل کا مشاہدہ کیا ہے، تو خواہ اس کی علمی قابلیت کیسی ہی ہوتی، آپؓ اس کی خدمت میں طالبانہ حیثیت سے جاتے، اور جو کچھ وہ جانتا ہے اس سے سیکھتے۔

آپ کے اسی شغفِ علمی کا نتیجہ تھا کہ تجارت اور زراعت کی مشغولی کے باوجود آپؓ نبی کریم صلی اللہ علیہ وسلم سے اتنی ساری حدیثیں روایت فرمائی ہیں، کہ مستقل ایک کتاب ”مسند عبدالرحمن بن عوفؓ“ مدون ہوئی، (جس کو ابو العباس احمد بن محمد بغدادی المتوفی ۲۸۰ھ نے تالیف کی)۔ جس کی چند جھلکیاں حسب ذیل ہیں:

عن عبد الرحمن بن عوف رضي الله عنه قال: قال رسول الله صلى الله عليه وآله وسلم: ان المسلم في ذمة الله منذ ولدته امه الى ان تقوم بين يدي ربه تبارك وتعالى بشهادة ان لا اله الا الله، كتب له براءة من الله: حضرت عبدالرحمن بن عوفؓ سے مروی ہے کہ رسول اللہ صلی اللہ علیہ وسلم نے فرمایا: مسلمان خدا کی پناہ میں اپنی پیدائش کے وقت سے اس وقت تک رہتا ہے کہ وہ خدا کے سامنے حاضر ہو اور اللہ کی ملاقات کے وقت، لا اله الا الله کی شہادت دے دے تو خدا کی طرف سے اس کو

برأت نامہ لکھ کر دے دیا جاتا ہے۔

(مجمع الزوائد کتاب الایمان بحوالہ تذکرہ عبدالرحمن بن عوفؓ ص ۱۷۲)

عن عبد الرحمن بن عوف رضی اللہ عنہ قال: قال رسول الله صلی اللہ علیہ وآلہ وسلم: ان الله وملائكته يصلون على الصف الاول: حضرت عبدالرحمن بن عوفؓ سے مروی ہے کہ، حضور اقدس صلی اللہ علیہ وسلم نے ارشاد فرمایا: اللہ تعالیٰ اور اس کے فرشتے پہلی صف پر رحمت نازل کرتے ہیں۔ (ابن ماجہ فضل الصف المقدم بحوالہ تذکرہ عبدالرحمن بن عوفؓ ص ۱۷۸)

عن عبد الرحمن بن عوف رضی اللہ عنہ ان رسول الله صلی اللہ علیہ وآلہ وسلم قال: صلاة الهجھير مثل صلاة الليل: حضرت عبدالرحمن بن عوفؓ سے مروی ہے کہ نبی کریم صلی اللہ علیہ وسلم نے ارشاد فرمایا: آفتاب ڈھل جانے کے بعد کی نماز تہجد کی نماز کے مثل ہے۔ (مجمع الزوائد الطبرانی فی الکبیر بحوالہ تذکرہ عبدالرحمن بن عوفؓ ص ۱۸۸)

حضرت عبداللہ بن عباسؓ بہت کم عمر تھے؛ لیکن باپس ہمہ ذمی علم، ذہین اور دانش مند ہونے کی وجہ سے آپؓ باوجود اپنے فضل و کمال، جلالتِ قدر اور منزلتِ علمی کے خود ان کے پاس تشریف لے جاتے، اور جو حدیثیں ان کو ایسی یاد ہوتیں جن سے آپؓ خود بے خبر ہوتے تو ان سے سیکھ لیتے۔ ابن عباسؓ خود فرماتے ہیں کہ: مجھ سے مہاجرین کے چند شخص پڑھتے تھے، جن میں عبدالرحمن بن عوفؓ بھی تھے۔ (بخاری کتاب الجہاد بحوالہ اصحاب رسول اللہ صلی اللہ علیہ وسلم اور ان کے کارنامے: ۳۸۴)

خلافتِ صدیقی میں جب رسول اللہ کی وراثت کا مسئلہ چھڑا تو آپؓ نے

بلند آہنگی کے ساتھ اس حدیث کی تصدیق کی، کہ آنحضرت صلی اللہ علیہ وسلم کے متروکہ میں وراثت نہیں ہے۔ (سیر الصحابہ ۱۲۸/۲)

اسی طرح حضرت عمرؓ کے عہدِ حکومت میں ایران فتح ہوا تو مجوسیوں کا مسئلہ پیش آیا، اور حضرت عمرؓ کو فکر دامن گیر ہوئی کہ آتش پرستوں کے ساتھ کیا سلوک ہونا چاہیے؟ تو اس وقت حضرت عبدالرحمن بن عوفؓ نے ہی اس مسئلہ کو حل کیا اور فرمایا کہ: رسول اللہ صلی اللہ علیہ وسلم نے ان لوگوں کے ساتھ اہل کتاب کی روش اختیار کی تھی اور انہیں ذمی قرار دیا تھا۔ (کتاب الخراج ۷۴۔ سیر الصحابہ ۱۲۸/۲)

۱۸ھ میں عمواس میں طاعون پھیلا تو حضرت عمرؓ نے صحابہ کرامؓ کو بلا کر دریافت کیا کہ: طاعون والی جگہ سے ہٹنا کیسا ہے؟ تو کوئی قطعی جواب نہ دے سکا؟ حضرت عبدالرحمن بن عوفؓ اس وقت موجود نہ تھے؛ لیکن جب انہیں خبر ملی تو انہوں نے حاضر ہو کر کہا کہ: میں نے رسول اللہ صلی اللہ علیہ وسلم سے سنا ہے کہ: جہاں طاعون ہو وہاں نہ جاؤ، اور اگر تم پہلے سے طاعون زدہ علاقہ میں ہو تو وہاں سے نہ ہٹو۔

(سیر الصحابہ ۱۲۸/۲)

ایک مرتبہ حضرت عمرؓ حضرت ابن عباسؓ کے پاس آئے اور ان سے پوچھا: کیا تم نے حضور صلی اللہ علیہ وسلم سے اس شخص کو حکم دیتے ہوئے سنا جو یہ بھول گیا ہو کہ اس نے کتنی رکعتیں پڑھی ہیں؟ تو ابن عباسؓ نے فرمایا کہ: واللہ! مجھے تو نہیں معلوم، اے امیر المؤمنین! آپ نے بھی نہیں سنا؟ آپؓ نے فرمایا کہ: نہیں، اسی دوران

حضرت عبدالرحمن بن عوفؓ تشریف لائے اور فرمایا: تم کس الجھن میں ہو؟ تو حضرت عمرؓ نے آپؓ کو بتلایا، تب آپؓ نے فرمایا کہ: میں نے اس مسئلہ میں آپ صلی اللہ علیہ وسلم کا حکم سنا ہے، چنانچہ حضرت عمرؓ نے کہا: آپ تو ہمارے درمیان عمدہ انصاف کرنے والے ہو، آپؓ نے کیا سنا؟ تو حضرت عبدالرحمن بن عوفؓ نے فرمایا کہ: میں نے رسول اللہ کو یہ فرماتے ہوئے سنا: اذا سها احدكم في صلاته حتى لا يدري از ادم نقص فان كان شك في الواحدة والثنتين فليجعلها واحدة و اذا شك في الثنتين او الثلاث فليجعلها ثنتين و اذا شك في الثلاث والاربع فليجعلها ثلاثا حتى تكون الوهم في الزيادة ثم يسجد سجدتين وهو جالس قبل ان يسلم ثم يسلم. اگر تم میں سے کوئی شخص یہ بھول جائے کہ اس نے کتنی رکعتیں پڑھی ہیں تو اگر وہ شک پہلی اور دوسری رکعت میں ہو تو اس کے لیے مناسب ہے کہ وہ پہلی رکعت تسلیم کرے، اور اگر اس کو شک ہو دوسری اور تیسری رکعت میں تو وہ اس کو دوسری تسلیم کرے، اور اگر شک ہو تیسری اور چوتھی رکعت میں تو اس کو تیسری تسلیم کرے؛ تاکہ زیادتی میں وہم ہو جائے اور کم میں یقین ہو جائے، پھر تشهد میں بیٹھ کر سلام پھیرنے سے پہلے دو سجدے کرے اور سلام پھیر دے۔ (بخاری: ۶۲۲)

عہد صدیقی، عہد فاروقی اور عہد عثمانی؛ تینوں عہدوں میں آپؓ کے متعلق افتا کی خدمت رہی۔ صحابہؓ مسائل میں آپؓ سے مشورہ لیتے تھے۔

(تذکرہ عبدالرحمن بن عوفؓ ۵۲)

الغرض! حضرت عبدالرحمن بن عوفؓ کی ایک ایک ادا کو دیکھیے! ان کی زندگی کے ہر نشیب و فراز کو دیکھیے! مکی زندگی کے مظالم دیکھیے، بدر اور احد کی قربانی دیکھیے، میدان جہاد میں لڑتے دیکھیے، شہادت کے شوق فراواں کو دیکھیے، مسجد کی خلوتوں میں آنسو بہاتے دیکھیے، آقا صلی اللہ علیہ وسلم پر جان و مال نچھاور کرتے دیکھیے، ان کے معاملات اور لین دین کو دیکھیے، زمانہ خلافتِ راشدہ میں آپ کا کردار دیکھیے!!!۔

اگر ہم چاہتے ہیں کہ: ہم بھی اللہ تعالیٰ کے پیارے بن جائیں، فرشتے ہماری مدد کے لیے اتریں، ہمارے گھروں میں رحمتیں اور برکتیں نازل ہوں، ہمیں حوضِ کوثر کا پانی نصیب ہو، ہمیں آقائے دو جہاں صلی اللہ علیہ وسلم کی شفاعت نصیب ہو تو ہم پر لازم ہے کہ ہم ان کی اتباع کریں، ان کی پیروی کریں، ان کے نقش قدم پر چلیں۔

وہ ابن عوف جو خوف و خشیت میں مثالی تھے

جو یکتائے زمانہ تھے کمالی تھے جمالی تھے

جو پختہ رائے تھے اور صلح جو تھے اور فاضل تھے

بڑے ہی نیک صالح متقی تھے مرد کامل تھے

امامت کا شرف دوبارہ ابن عوفؓ نے پایا

نبی نے جنتی ہونے کا بھی اعلان فرمایا

صحابہ کی جماعت میں وہ عالی شان انسان تھے

نبی کے لاڈلے رب کے دلارے عبد الرحمن تھے

سخاوت، جذبہ ایثار میں یکتایگانہ تھے  
حقیقت ہے کہ اپنے دور میں رشکِ زمانہ تھے

مراجع و مصادر:

- ① بخاری ② فتح الباری ③ تحفۃ اللمعی ④ مسند عبدالرحمن بن عوف ⑤ سیرت ابن ہشام ⑥ سیرت احمد مجتبیٰ ⑦ طبقات ابن سعد ⑧ اسد الغابہ ⑨ الریاض النضرۃ ⑩ الجوہرۃ فی نسب النبی وأصحابہ العشرۃ ⑪ تاریخ ابن کثیر ⑫ تاریخ ابن خلدون ⑬ صور من حیۃ الصحابہ ⑭ فضائل الصحابہ ⑮ سیر الصحابہ ⑯ حیۃ الصحابہ ⑰ تاریخ اسلام ⑱ اصحاب رسول اور ان کے کارنامے ⑲ زندگیاں صحابہ کی ⑳ جنگ بدر کے ۳۱۳ مجاہد ㉑ سیرت عبدالرحمن بن عوف ㉒ تذکرہ عبدالرحمن بن عوف۔